

Ma. 2457

१० बळवंत पांडुरंग ऊर्फ अण्णा किलोसकरकृत

संगीत सौभद्र नाटक.

अनंत विनायक पटवर्धन यांनी

पुणे येथे

“ आर्यभूषण ” छापखान्यात छापून प्रसिद्ध केले.

नवी आवृत्ति.

Cl. 50021
1996

(या पुस्तकासंबंधी सर्व हक्क आर्यभूषण छापखान्याचे मालक यांनी आपल्याकडे ठेविले आहेत.)

सन १९१७.

हैं लहानसें पुस्तक

(कैलासवासी)

रावबहादुर केरो लक्ष्मण छत्रे,

प्रोफेसर, डेक्कन कॉलेज, पुणे,

यांस

त्यांच्या अलौकिक गुणांवर लुब्ध होऊन,
ग्रंथकर्त्यानिं अतिविनयपूर्वक अर्पण केले आहे.

बळवंत पांडुरंग किलोसकर,

ग्रंथकर्ता.

प्रस्तावना.

दोन तीन वर्षांपूर्वी काहीं एक कारणानें ह्या संपि-
त्ताची कल्पना माझ्या मनांत उद्भवून तदनुसार श्रीमहा-
कवि कालिदास यांच्या अभिज्ञान शाकुन्तलाच्या
चार अंकांचें भाषांतर संगीतांत केलें व त्यास योग्य
अशी मंडळी अनुकूल झाल्यानें त्याचा रंगभूमीवर प्र-
योगही करून दाखविला; तो रसिकजनांस मान्य झाला
असें वाटल्यावरून दुसरे वर्षी त्या नाटकाच्या पुढच्या
तीन अंकांचेही भाषांतर करून, तो ग्रंथ संपवून सर्व
प्रयोग आमच्या मित्रमंडळींच्या दृष्टीसमोर आणला.
आतां या तिसऱ्या वर्षी आमच्या आर्यबंधूंची सेवा
करण्यास कोणतें साधन मिळवावें या विचंचनेंत असतां
दुसरीं प्राचीन नाटके पुष्कळ पुढें येऊन उभीं राहिलीं.
परंतु आपल्यापार्शीं अनुकूल असलेल्या मंडळीकडे पहातां
तीं सर्व नाटके माझ्या दृष्टीनें असाध्यशीं वाटूं लागलीं.
या कारणामुळे आपल्या पुराणांतील एखादा इतिहास
बेऊन त्यावर स्वकपोलकल्पित नाटकाची रचना करून
हें वर्ष साजरे करावें, असा विचार मनांत ठसला-
नंतर तसे इतिहास पुष्कळ मनांत येऊन हा अर्जुन-

(२)

सुभद्राविवाहाचा इतिहास सर्व प्रकारें ठीकसा वाटल्यानें यथामति त्यास नाटकरूप देऊन हें संगीत सौभद्र नाटक तयार केलें. नाटकाचे निबंध पुष्कळ आहेत; तिकडे जितकें देववेल तितकें लक्ष देऊन याची रचना केली आहे. किती एक ठिकाणीं इंग्लिश पद्धतीवरही यांत रस आले आहेत. सारांश, हें नाटक प्वतंत्र रीतीनें तयार न होतां अनुकूल असलेल्या मंडळीकडे पाहून रचिलें असल्यामुळें सुज्ञ रसिक यांतील, जेष्ठांकडे दृष्टि न देतां, अल्प गुणांचा बहुमान करतील अशी आशा करतां.

ःथकर्ता.

दुसऱ्या व पुढील आवृत्तींची भस्तावना.

संगीत शाकुंतलाप्रमाणें हेंही नाटक विद्वान् व रसिक जनांच्या पसंतीस उतरलें आहे किंवा नाही, याची प्रतीति प्रत्यक्षानुभवावरून हजारों लोकांना मिळाली आहे व मिळत आहे. प यासारख्या ठिकाणीं पंधरा पंधरा वीस वीस प्रयोग होऊन देखील अजून प्रयोगदिदृक्षूंच्या झुंडीच्या झुंडी थिएटरच्या दारावर प्रयोगाच्या गर्त्री येऊन थडकतातच. संगीत शाकुंत-

(३)

छापेक्षांही या नाटकांत ग्रंथकर्त्याच्या कावेत्वशक्ताच तेज विशेष चमकते. रा. रा. अण्णासाहेबांच्या कल्पना-चातुर्याची झांक यांत बरीच दिसून येत आहे; पात्रांच्या अनुरोधानें या नाटकांतील विषयाची योजना झाल्यानें या नाटकाचा प्रयोग उत्तम वठतो, व त्यांतलि रसाचा आस्वाद कितीही घेतला तरी वीट आणीत नाहीं, या गोष्टी साधारणतः सर्वांना मान्य आहेत.

सुभद्राहरण हें चरित्रच आमच्या स्त्रीपुरुषसमाजाच्या प्रीतींतलें आहे; त्यांत रा० रा० अण्णासाहेबांनीं तें “ पुनर्बुभुक्षाकरणीं ” आपल्या कल्पनाशक्तीनें नवीन गोष्टींचा मालमसाला घालून “ तिखटची केलें. ” मग तें लोकांना कां प्रिय होऊं नये? सुभद्रेचीं करुण-रसप्रधान पथें अबालवृद्धांच्या तोंडून, तालसुरांच्या नियमांवर विशेषसा जुलूम न होतां ऐकूं येऊं लागलीं आहेत; तेव्हां हें एक नवीनच करमणुकीचें साधन रा० रा० किलोसकरांच्या रूपेनें आम्हांस मिळालें यांबद्दल त्यांचे उपकार मानणें वाजवी आहे. संगीत बैगैरे जन-मनआल्हादनाचीं जीं साधनें त्यांचा आजपर्यंत अस-भ्यतेशीं नित्यसंबंध जडल्यासारखें दिसत होते, तीं पुनः शुद्ध होऊन सभ्य समाजाला लाभतील असें दिसत आहे.

(४)

असल्या प्रकारच्या सदानंद देणाऱ्या साधनांचा कै-
लाव जितका जास्ती होईल तितका चांगला; म्हणून या
पुस्तकाच्या वरचेवर नव्या आवृत्ती काढाव्या लागत
आहेत, ही अभिनंदनीय गोष्ट आहे. मार्गील आवृत्तीस
लोकांचा आश्रय चांगला मिळाला तसाच याही आ-
वृत्तीस मिळेल अशी उमेद आहे.

पुस्तकप्रकाशक.

संगीत सौभद्र नाटक.

अंक १ ला.

नान्दी.

सूत्रधार—

[राग भूप-ताल त्रिताल.]

नमुनि ईशचरणा ॥ करिन मग गजाननाच्या
पादस्मरणा ॥ नमु० ॥ ध्रु० ॥

सुकविरत्नमाला ॥ अतिशोभा दे यदीय सुंदर
वृक्षाला ॥ जिच्यामध्ये महामणी प्रकाश पाडित
सुवर्णपदकीं बसोनियां कालिदास राणा ॥ नमु० ॥

[नमामि महिषासुरमर्दिनी, या चालीवर.]

तुह्यां तो शंकर सुखकर हो ॥ हिमधरास्थितं
विकट काननिं तप करी प्रियकरी शुभकरी
सुंदरी तिजवरी भुलत निज कैलासनगिं तो ॥
शंकर सुखकर हो ॥ ध्रु० ॥ पद्मजां मुररिपुंसही
अवमानुनी इंद्रा चंद्रा सकलां सोडुनी
पर्णनीं कुंदरैदनि सुकुंतलावेणी जाहली शिवव-

१ मयंकर. २ ब्रह्मदेवास. ३ विष्णु. ४ विवाहाकरितां. ५
कुशाग्रमार्गे शुभ्र आहूत दंत जिघे. ६ कुरळ्या केंसांनीं धळ.

रानुसारिणी पर्वताग्रशिरोमणी अपि कन्या सद्-
गुणी हर्षनिर्भर करग्रहणीं झाला महादेवास तो॥
शंकर सुखकर हो ॥ तुझां० ॥ १ ॥

प्रेमपुरस्सर ईश्वराचें स्तवन इतकें झालें तरी पुरे आहे.
आतां घरीं जाऊन भायेंचें अनुमोदन घेऊन नंतर नाट-
कास आरंभ करावा. (इकडे तिकडे फिरून पाहून) अरे,
माझी प्रियसखा इथें कडे दिसत नाही ! (पुनः पाहिलेंसे
करून) ही पद्दा माझी प्रिया, मी इथें समोर उभा असतां
मजकडे पद्दात देखील नाही; आपल्याच नादांत काहीं
गुणगुणत आहे ! तर ही काय म्हणत आहे तें ऐकूं.

[नदी प्रवेश करिते.]

नटी—

[जलभरन जात जमुनाके घांटेपर, या चालीवर.]

झाली ज्याची उपवर दुहिता ॥ चैन नसे त्या तापवि
चिंता ॥ झाली० ॥ धु० ॥ केंवि मिळे पति कुलीन
सुंदर ॥ लोकप्रिय धनवान जो ज्ञाता ॥ झाली० ॥
॥ १ ॥ सासु श्वशुर दिर जावा नणदा ॥ छळितिल
किंवा करितिल ममता ॥ झाली० ॥ २ ॥

चरें, हें सर्व हवें तसें मिळून लग्न झालें म्हणजे तरी
चिंता संपली असं होतें का ? नाहीच—

सासरिं मग ती काशि वागेल ही काळजि निशि-
दिनिं पोळवि चित्ता ॥ झाली० ॥ ३ ॥

सूत्र०— (जवळ जाऊन) प्रिये, कन्येच्या लग्नाविषयी
इतकी अधीर कशाला होतेस ! पद्दा—

साकी.

कन्येपूर्वी तिच्या पतीं विधि निपजवितो भार्ये ॥
ईशाज्ञविण कांहिं न होती सृष्टींतिल तीं कार्ये ॥
ह्मणुनी स्वस्थ रहा ॥ विधिघटनेची वाट पहा ॥ १ ॥

नटी—पुरे वाई, नेहमीं असा वेदांत सांगायचा; अशानें काय होणार आहे! मुलगी वाढत चालली तिच्याकरितां एखादें चांगलेंसं स्थळ आपण नाहींना पहात ?

सूत्र०—काय घेई आहे पहा! अग आह्मांला कांहींच का काळजी नाहीं असें समजतेस तूं! ऐक तर—

दिंडी.

तुझी चिंता ती दूर करायातं ॥
करुनि आलों सखि लग्ननिश्चयातं ॥
विभव-सद्गुण-कुल-रूपयुक्त ऐसा ॥
असे जामाता रतिस मदन जैसा ॥ १ ॥

नटी—(आनंदांनं आलिप्त) बरें झालें वाई एकदाचें. पण प्राणनाथ, आतां एकच गोष्ट विचारायची आहे तेवढी सांगा ह्मणजे झालें.

कामदा.

जन्म घेति ते कोणच्या कुलीं ॥
वसति नित्य ते कोणत्या स्थलीं ॥
जनक जननि हीं असाति कीं तयां ॥
द्रव्य किति दिलें दिवस किति वया ॥ १ ॥

सूत्र०—वा! हा एकच प्रश्न वाटते! प्रिये, तुला फार

सांगायला नको आहे, कारण मी जें स्थळ ठरविलें आहे तें तुझ्या माहितींतलेंच आहे.

नटी-तें कोणतें ?

सूत्र०-अग, या द्वारकेंतच राहणारा माझ्या भगिनीचा पुत्र जो चंद्रकांत तोच वर ठरविला आहे, समजलीस ?

नटी-(आनंदानें) तर मग दुधांत साखर पडल्यासारखेंच झालें.

सूत्र०-प्रिये, आमच्या कन्येच्या विवाहाच्या गोष्टीच का या सभासदांनीं ऐकायच्या ? हे माझे नाटक पहाण्याकरितां आले आहेत.

नटी-महाराज, आज नाटक कोणतें करणार आपण ?

सूत्र०-एक—

साकी.

कालिदासमुखकविकृतिपक्वान्नातं सेवुनि विटले ॥

रसिक तयांना पुनर्बुभुक्षाकरणीं तिखटाचि केलें ॥

बलवत् कविवर्ये ॥ आपुल्या परिमित चातुर्ये ॥ १ ॥

तर अशा उद्देशानें त्या कवीनें रचलेलें जें संगीत सौभद्र नामक नाटक तें मी आज करून दाखविणार आहे. तर तत्संबंधी सिद्धता कर.

नटी-ही मी तयार आहे, काय ती आज्ञा व्हावी.

सूत्र०-प्रिये, या वसंतऋतूंतली समयाचें वर्णन ज्यामध्ये यथार्थ असेल असें काहीं गायन कर, नंतर नाटकास आरंभ करूं.

नटी- ठीक आहे.—

[दिल छीनलिये, या चालीवर.]

वैशाखमासिं वासंतिक समय शोभला ॥ आम्हा-
सव पिउनि गान करिति कोंकिला ॥ ध्रु० ॥ या
जाइजुई मांगरिला बहर तो अला ॥ गुंजारव
करण्यांत गुंग मधुप जाहला ॥ नव पल्लव ते
फुटति सकल वृक्षगणांला ॥ कुसुमगंधयुक्तमंद
वात सूटला ॥ वै० ॥ १ ॥ अतिथंडगार चंद-
नाचि उटी लावुनी ॥ वर जातिपुष्प-धवल हार
कंठिं घालुनी ॥ रमतात युवति चांदण्यांत पतिस
घेउनी ॥ लोकां शीतोपचार इष्ट वाटला ॥ वै० ॥ २ ॥
नगरांत लग्नमंडपांचि दाटि जाहली ॥ नरनारि
नटुनि वीथिंत मिरवीत चाललीं ॥ बहु वाय-
गजर दुमदुमुनी गर्दिं उसळली ॥ दक्षिणार्थ
भिक्षुकगण पळत सूटला ॥ वै० ॥ ३ ॥

सूत्र०- शाचास प्रिये शाचास ! तूं ज्याप्रमाणें समचाचें
वर्णन केलेंस त्याचप्रमाणें तूर्त आमच्या या द्वारका नग-
रींत चाललें असून राजवाड्यात तर मोठ्याच समारंभाची
तयारी चालली आहे. कारण-

साकी.

झाली उपवर श्रीकृष्णाची भगिनि सुभद्रा तिजला ॥
दुर्योधन-भूपासि हलधरें द्याया निश्चय केला ॥

(पड्यांत “ हा मूर्खा भरतकुलाधमा ! धर्मजयवर्षास



संगीत सभैद्र नाटक.

दायची असें हणायचें सोडून त्वा अंधपुत्राचें नांव घेण्यास तुला शंका कशीरे नाही आली ? ”)

सूत्र०- प्रिये, तीर्थयात्रा करीत करीत या द्वारकेसन्निध येऊन पोहोचला असा जो धनंजय, त्याला माझ्या भाषणापासून कोप आलासें दिसतं, तर चल आपण इथून निघून जाऊं.

(असें झणून दोघेही जातात.)

(ही प्रस्तावना झाली.)

[तदनंतर प्रवासवेश धारण केलेला असा अर्जुन प्रवेश करितो.]

अर्जुन- [“ हा मुर्खा ” इत्यादि पूर्वोक्त झणून]—

[राग झिंझोरी-ताल दादरा.]

नाहिं झालें षण्मास मला राज्य सोडुनी ॥ तोंचि
द्विपरित हें काय ऐकण्यांत ये जनीं ॥ नाहिं० ॥
॥ ध्रु० ॥ काय माझा तो भाग अंधपुत्र सेवितो ॥
काय देवकिचा तनय कृष्ण वचन मोडितो ॥
काय हलधर नवरत्न मर्कटासि अर्पितो ॥ नवल
हेंचि मन्मनीं ॥ नाहिं० ॥ १ ॥

अहाहा ! प्रिये सुभद्रे, तुझीही रुति अशीच झालीना.

[राग लिलांवरी-ताल धुमाळी.]

भंगानदि ती सागर सोडुनी कृपा मिळण्या धांवे ॥
किंवा राका चंद्रकलेनें राहुमुखांत पडावे ॥ अथवा
चांडालाच्या सदर्नीं श्रुतिनें काय रिझावे ॥ किंवा

१ वेदांनीं.

कोमल हरिणीने त्या वृकगेहांत शिरावे ॥ कामधेनुने
आनंदांने खाटिकहस्ति पडावे ॥ तरी सुभद्रे तूं मज
सोडुनी अंधसुतासि वरावे ॥ १ ॥

अथवा त्या अबलेवर मी काय हा दोषारोप करतो ? ती
पराधीन असल्यामुळेच असा प्रकार चालला असावा यांत
संशय नाही. कारण—

[कर्पूरधवलांगा, या कर्नाटकी चालीवर.]

होतो द्वारकाभुवनी ॥ पाहिली प्रिया नयनी ॥ पूर्ण
होती मला वाशिनी ॥ कसा शठ ती वरिल कामिनी ॥
होतो ० ॥ ध्रु ० ॥ ती तरुणी मजला निरखुनि वर श-
शिकर-विकसित कुमुदिनिपरि हरिखुनि किंचित
मुरडुनि मधुर स्मित करि करिगमनी ॥ होतो ० ॥ १ ॥
तर मग त्या सुंदरीने धृतराष्ट्रपुत्रासच वरावे अशाविषयी
कृष्णाचाही आग्रह झाला असावा काय ? (विचार करून)
छे छे ! अशी गोष्ट कांहीं संभवत नाही. कारण—

[राग बिलावल-ताल त्रिवट.]

प्रतिकूल होइल कैसा कृष्णदेव माते ॥ जाहले प्रा
णाहूनी प्रिय भक्त ज्याते ॥ प्रति ० ॥ ध्रु ० ॥ आमुच्या
उत्कर्षाने हर्ष जया होतो ॥ दुःखितां पाहुनि आह्लां
खेद ज्यास होतो ॥ पडूं नये संकटिं आह्लां ह्यणुनि कष्ट
घेतो ॥ आमुच्या चिंतने ती झोण नये त्याते ॥ प्रति ० ॥ १
अशा प्रकारचे असाधारण प्रेम आह्लां पांडवांवर असून

माझ्याविषयीं तर भिन्नभाव त्याला मुळींच नाही. पहा—

[राग व ताल सदर.]

सारखें शौर्य माझें लोकिं गाजवीलें ॥

मम भुजबल बहु करुनी सुर लाजविले ॥

समयाविशेषीं माझे अश्व खाजविले ॥

मम यशापुढतीं आपुलें यश करी कोतें ॥ प्र० ॥ २ ॥

देवा ! याप्रमाणें सर्व गोष्टी अनुकूल असतां, एवढ्याचविषयीं प्रारब्धाची गति कशी वक्र झाली कळत नाही. मला भलें वाटतें, कीं हा सर्व घोटाळा त्या हलधरानेंच केला असावा, यांत संशय नाही. अरे हे रेवतीरमणा बलरामा !

[ताल व राग सदर.]

कोणता वद रे तूझा अपराध केला ॥

ह्मणुनिया ऐसा करिशी चंड दंड याला ॥

काय तें गेलें सारें नातें लयाला ॥

तव मत भगिनीबंधूहुनी भिन्न कां तें ॥ प्र० ॥ ३ ॥

अरे सारें खरें; पण मी त्या यःकश्चित् भरतपुत्राच्या भाषणावर विश्वास ठेवून फसलों तर नाही ! सुभद्रा मला सोडून त्या दुर्योधनाला कालत्रयी देणार नाहीत. बहुधा त्या वंचकानें मला खिजविण्याकरितांच हें भाषण केलें असावें. असो; तर त्याविषयीं आतां विशेष वाटाघाट नको आहे. आपण आपले थोडे राहिलेले दिवस उरलेलीं तीर्थे पाहण्यांत घालवून लवकर धर्मदर्शनाला जावें हें बरें.

[इकडे तिकडे फिरतो. पडद्यांत वीणाशब्द होतो.] अहो, हा अक्षय्य हरिभजनयुक्त मंजुळ विण्याचा शब्द ऐकू येतो आहे, यावरून खचित नारदऋषींची स्वारी येत असावी. बरेंच झालें. अशा प्रसंगी त्या सत्पुरुषाचें दर्शन होत आहे यावरून माझ्या इच्छित कार्यसिद्धीस हा शुभशकुनच समजावयाचा. (वाट पहात उभा राहतो.)

[नंतर नृत्यगायनयुक्त नारद प्रवेश करितो.]

नारद-

[विठाई माउली, या चालीवर.]

राधाधरमधुमिलिंदं । जयजय रमारमण हरि गोविंद
॥ ध्रु० ॥ कालिंदी-तट-पुलिंदं-लांछित सुरनुतपादार-
विंद ॥ जय० ॥ १ ॥ उदधृतनग मध्वरिंदमानधं
सत्यपांडपटकुविंदं ॥ जय० ॥ २ ॥ गोपसदनगुर्व-
लिंदखेलन बलवत्स्तुतितें न निंद ॥ जय० ॥ ३ ॥

अहो, सच्चिदानंद परमेश्वराच्या स्वरूपावांचून दुसरें कांहीं भासत नाही व दिसत नाही, असा सारा प्रकार असून, हे मूढ जांव अमुकच स्थलविशेषी ईश्वरसान्निध्य आहे अशी कल्पना करून व्यर्थ श्रम मात्र घेतात. पहा-

[राग कानडा-ताल त्रिवट.]

निजरूपीं जगदाकृतिभासा कारण होउनि करित
विलासा ॥ ध्रु० ॥ वस्तुस किरणें छाया ये परी ॥

१ भ्रमर. २ वाळू. ३ दंवांनीं स्तविलेले. ४ मधुरिपुचा नाश करणारा व पापराहित. ५ वस्त्रें विणणारा. ६ गच्ची.

दोहिंस कारण तो रवि जैसा ॥ निज० ॥ १ ॥ भि-
न्नाकृति जरि कुंडलवलयीं ॥ कनकगुणाचि दिसतो
भरलामा ॥ निज० ॥ २ ॥ निखिल निरंजन निस्तुल
तो प्रभु ॥ व्यापक झाला व्याप्याहि तैसा ॥ नि० ॥ ३ ॥

(इकडे निकडे फिरतो.)

अर्जुन—(पुढें होऊन) मुनिवर्य, आपणास हा मध्यम
पांडव पार्थ आभवादन करतो आहे.

नारद—कसा धनंजया, तुझे इच्छित पूर्ण होवो. अरे
पण तू एकदा इकडे कर्णाकडे ?

अर्जुन—महागज, आरव्या अनुशासनाप्रमाणें एक
संवत्सरपर्यंत तार्ययाचा करण्याचा संकल्प करून उत्तर,
पूर्व व दक्षिण या दिशांकडील तार्ये संपवून, पश्चिमेकडील
क्षेत्रें पदान पदान इकडे आलों आहं.

नारद—काय, माझे अनुशासन ? (विचार करून) हा
समजलों—

[शाम मृसे खेलन होरी, या चालीवर.]

होइल कलह हाणोनी ॥ दिधला यांतें नेम करोनी
॥ हो० ॥ धु० ॥ पांचाहि बंधू एक बंधूसी ॥ उपभो-
गिति न करुनि अवधीसी ॥ यास्तव दिलि वांटोनी ॥
कीं असद्वय वारा रजनी ॥ हो० ॥ १ ॥

॥ निचमानुसार ज्याचा काल असेल, त्या पतिसमवेत

१ कडे. २ शुद्ध. ३ अपार.

द्रौपदी एकांतांत असतांना जर दुसऱ्यानें पाहिली तर त्याला मी हें शासन ठरवून दिलें आहे कीं—

[ताल व चाल सदर.]

बारा महिने गृह वर्जावें ॥ यानावांचुनि नित्य फि-
रावें ॥ सर्व सुतीर्थें करोनि ॥ तो समजावा शुद्ध
फिरोनी ॥ हो० ॥ १ ॥

असो; बरें पण पायां, तू या दंडास कसा पात्र झालास ?

अर्जुन—एकावें महाराज. आह्मी इंद्रप्रस्थ नगरींत अ-
सतांना एके दिवशीं मी सर्व राज्यकाभार आटपून विश्रांति
घेण्याकरितां शयनमंदिराकडे निघालों होतो; मध्यान्ह रा-
त्रीचा सुमार झाला होता, इतक्यांत—

साकी.

चोरांनीं निजधेनु चोरिल्या धांवा धांवा ऐसे ।
शब्द करित ते ब्राह्मण आले माझ्या द्वारासरिसे ॥
आश्वासुनि त्यांना ॥ झालों तयार रिपुदमना ॥ १ ॥

नारद— बरें मग ?

अर्जुन—नंतर शस्त्राखें घेण्याकरितां शस्त्रागारामध्दें गेलों
तो तेंथेंच धर्मराज द्रौपदीसमवेत एकांतांत असलेले पाहिले.
चोरांना दंड करून ब्राह्मणांच्या गाई ब्राह्मणांना दिल्याच;
परंतु तो एकांत पाहिल्याबद्दल आपल्या आज्ञेप्रमाणें एक
संवत्सरपर्यंत तीर्थयात्रा करणें भाग पडलें.

नारद—तुझी माझे अनुशासन इतकें जपून पाळतां हें
प्राहून मला फार संतोष झाला.

अर्जुन-घरें पण मुनिवर्य, आपली स्वारी इतक्या गड-बर्दानें कृष्णाकडे निघाली आहे ?

नारद-अर्जुना, तू प्रवासांत असल्यामुळें तुझ्या मातुल गृही काय चाललें आहे हें तुला माहित नाहीसें दिसतें. एक तर.—

[राग विहाग-ताल दादरा.]

लज्जाला जातों मी द्वारकापुरा ॥ देतो निज भगिनि
राम कारवंश्वरा ॥ ध्रु० ॥ उत्सव बहु थोर हांत ॥
मिळविल भूपाल अमित ॥ सुर नर मुनि सर्व येत ॥
नट नर्तक सकल जमत ॥ न मिळें अशि मौज पुन्हा
पाहण्या नरा ॥ १ ॥

अर्जुन- (खिन्न होऊन व श्वास सोडून) एकूण एकदां कानावर आलेली दुःस्वकारक वार्ता कधीही खोटी व्हावयाची नाही, हा अनुभव मनुष्यास वारंवार येत असून पुनः दुसऱ्या वेळीं आशावद्द हात्साता प्राणी फसतोच.

नारद-पण पार्था, द्वारकेंतला समारंभ ऐकून तुला आनंद व्हावयाचा; असें असून ही गोष्ट ऐकतांच तू उद्विग्नसा कां दिसतोस ?

अर्जुन-काय सांगूं भगवन् ?

[उद्धवा शांतवन कर जा, या चालीवर.]

मी कुमार तीहि कुमारी असतांना जागीं एका ॥
वाढलों खळलों प्रेमप्रिय झालों एकामेकां ॥ वरि-
ल ती सुभद्रा मजला हा निश्चय सर्वां लोकां ॥

चाल ॥ तैशांत रामकृष्णांनीं ॥ वडिलांचें मत घेवो-
नी ॥ मज दिधली ऐसें ह्यणुनी ॥ शेवट मग केला
हा कां ॥ चाल ॥ जो प्रीतितरू वाढविला ॥ त्यां-
नींच कसा तोडविला ॥ १ ॥

नारद- काय धनंजया, सुभद्रा तुला द्यायची असें
ठरलें असून सांप्रत दुर्योधनाला देण्याचा निश्चय केला ?
तर मग खरोखर त्या रुष्णाकडून ही गोष्ट फार अनुचित
घडली.

अर्जुन- मुनिवर्य, दुर्योधनाशीं संबंध रुष्णालाही आ-
षडला काय ?

नारद- अरे, तू अगदीं भोळा आहेस. त्याचें कपट
तुला कसें कळणार ? तेव्हां मी सांगतो हें पळे समज.

[गड्यांनो रुष्ण गडी अपुला, या चालीवर]

पार्था तुज देउनि वचनें ॥ फसविलें पहा मुकुंदानें
॥ ध्रु० ॥ सार्वभौम दुर्योधननृपति ॥ लक्ष्मी त्याची
आणुनि चितीं ॥ त्यजिलें तुज अवमानें ॥ १ ॥

अर्जुन- खरोखर आपण म्हणतां तसेंच माझ्या अनुभ-
वास आलें. सारांश, मीं माणसांतून उठावें असेंच त्या
रुष्णाच्या मनांत आहे, यांत संशय नाही.

नारद- वाः ! काय हें भाषण ! ! हे दीनपणाचे
उद्गार तुला शोभत नाहीत. अरे-

[नारद बोलें गंगाबाई, या चालीवर.]

द्वीरशिरोमणि सकल धनुर्धरनायक तूं नरवरा ॥ मग

कां वदसी दीना गिरां ॥ ध्रु० ॥ महावात घूटला
 ह्यणुनि कां कंप येत भूधरा ॥ महागर मूर्च्छवि कां
 शंकरा ॥ चाल ॥ मिळतील तुला त्या स्त्रिया बहुत सुंदरा
 ॥ यद्रूप बघुनि लाजतील रति इंदिरा ॥ मग ह्यणशिल
 दृष्टिस नको सुभद्रा जरा ॥ चाल ॥ काय उणें तुज
 आणिशि चिर्तीं तरि मिळविसि अप्सरा ॥ मग ०।१॥

अर्जुन-मुनिराज, मी जो इतका खिन्न झालों आहे, त्याला दोन कारणें आहेत. एक तर फार दिवसांपासून आह्मां उभयतांत प्रेम वाढून ऐन फलप्राप्तीच्या वेळीं एकमेकांस अंतरलों. दुसरें, माझा भाग माझें हितचिंतन करणाऱ्यांनीं माझा हाडवैरी जो दुयेंधन त्यास अर्पण केल्यानें जगांत मला तोंड दाखविण्यास जागा उरली नाहीं.

नारद-सरोसर हें माझ्या लक्षांत आलें नव्हतें. आतां या सर्व गोष्टींचा विचार केला असतां तुझी स्थिति फार शोकास्पद आहे, यांत संशय नाहीं.

अर्जुन-शोकास्पद म्हणून काय सांगूं महाराज-

[गजानना दे दर्शन, या चालीवर.]

ज्यावरि मीं विश्वास ठेविला ॥ समजे प्राणप्रिय
 जो मजला ॥ भजलों देवापरि मी ज्याला ॥ तो
 ऐसा फिरला ॥ ध्रु० ॥ योग्य मि नव्हतों तद्गमि-
 नीला ॥ घावी होती अन्य नृपाला ॥ केसा मम
 वैरी सन्मानिला ॥ हें दुःखद मजला ॥ ज्या० ॥ १ ॥

नारद-अर्जुना, आतां याविषयी फार विचार करूं

नकोस. जसजसा कोळसा उगाळशील तसतसें काळेंच निघेल. चाकरितां आपली तीर्थयात्रा लवकर आटपून बंधुदर्शनाला जावंस. कांहीं काळ गेला ह्मणजे तुला इतकें वाईट वाटणार नाही.

अर्जुन- छे छे ! आतां कशाची तीर्थयात्रा आणि कशाचें धर्मदर्शन ! मला कांहीं नको, हे प्राण देखील कसे जड झाले आहेत. यास्तव रूपा करून आपण माझे एक काम केलें पाहिजे.

नारद- काय तें सांग. मजकडून होण्यासारखें असेल तर मी करीन.

अर्जुन- तर मग महाराज, माझे प्रिय भ्राते जे धर्म, भीम, नकुल आणि सहदेव यांना हा सर्व वृत्तांत सांगून माझा शेवटचा निरोप असा कळवावा कीं-

[राग व ताल सदर.]

नेमियलें मज शत्रुजयाला ॥ परि तें गेलें सर्व लया-
ला ॥ आहे भीमचि कीं त्या कर्माला ॥ बलसागर
पहिला ॥ ज्या० ॥ २ ॥ होतें जगिं भूषण जें याला ॥
तें जाउन निंदास्पद ठरला ॥ तुमच्या सेवेला हा
अंतरला ॥ परलोकीं गेला ॥ ज्या० ॥ ३ ॥

नारद- अरे, पण अशी निरवानिरव करून काय करण्याचें योजिलें आहेस.

अर्जुन- महाराज, मी कोणत्याही साधनानें प्राणत्याग करणार ! हें लज्जेनें काळें झालेलें मुस्र जगांत दाखविण्याला मी अगदीं असमर्थ आहे.

नारद- काय आत्महत्या !! आणि ती तुझ्यासारख्या क्षत्रियाकडून ! महत्पाप ! महत्पाप !! महत्पाप !!!

अर्जुन- आतां पापपुण्याची भीति मी कशाला बाळगूं महाराज !

नारद- अरे, ह्मणून काय झालें ! ज्या योगानें इहपर-लोकीं सौख्य होईल तेंच केलें पाहिजे.

अर्जुन- तर मग संन्यास घेऊन कंदमूल सेवन करून कोंठहा अरण्यांत पडून राहीन; पण या लोकांचा मला संबंध नको.

नारद- ही युक्ति बरी आहे; पण त्यांतही एक खुबी आहे; माझ्यावर तुझा विश्वास असेल तर सांगतां.

अर्जुन- आपणावर विश्वास न ठेवणारा प्राणी या जगांत तरी आढळेल काय ! सांगा महाराज, मी उपदेशास पात्र आहे.

नारद- हें पहा, तूं जो संन्यास घेणार तो त्रिदंडी घे; ह्मणजे प्रारब्धयोगानें तुझें इच्छित कार्य सिद्ध होण्याचा समय आलाच, तर तुला पुनः गृहस्थाश्रमी होतां येईल.

[पडद्यांत शब्द होतो.]

“ अहो, अहो, सैनिकहो ! या रैवतकगिरिप्रदेशांताल अरण्यासभोंवतीं चांगला सावधगिरीनें पट्टारा करावा, अशी तुह्यांस सेनापति सात्यक्रीमहाराजांची आज्ञा आहे. कारण, देवी सुभद्रा यांचा आजच विवाह व्हावयाचा असून त्या एकाएकी अंतर्गृहांतून नाहींशा झाल्या; त्यांचा शोध करण्याकरितां निरनिराळ्या प्रदेशां निरनिराळ्या

सैन्याचे भाग कळून पाळविले आहेत व त्यांना या अरण्यांत शोधण्याचें काम तुझांकडे नैमित्तें आहे तर सर्वांनीं सावधगिरीनें असावे. "

अर्जुन- (आनंदांनं आपल्याशीं) काय ? सुभद्रेचा विवाह आजच व्हावयाचा असून तो एकाएकीं अंतर्गृहांतून नार्हाशीं झाली व तिचा शोध या अरण्यांत चालला आहे !! (नारदास) तर मग नारदस्वामि, माझा आशा-वृक्ष दग्ध झाला असतां या सुवार्तास्य जलवृष्टीनें त्याला पुनः अंकुर फुटतील असें पाटनें. चास्तव त्या सुंदरीचा मी या अरण्यांत शोध करतो, म्हणजे प्रारब्धयोगानें कदाचित् या नेत्रांचें साकल्य तरी होईल.

नारद-ठीक आहे. परंतु प्रसंग पडल्यास माझ्या उप-देशाचें स्मरण ठेव हो.

अर्जुन-छे, छे, तो मी कदापि विसरणार नाहीं.

नारद-मीही आतां तिकडच जाऊन कसा काय प्रकार घडला आहे, पहातो.

अर्जुन-आपल्या चरणकमळीं प्रणिपात करतो.

नारद-तुझा विजय असो. (असें ह्मणून नृत्यगायनयुक्त भजन करतो.)

[गभ्यांच्या चालीवर.]

✓ पावना वामना या मना ॥ दे तत्र भजनिं निरंतर
वासना ॥ ध्रु० ॥ श्रीवत्सांकित कौस्तुभधारिन् ॥
योगिजनांतरं रंजना ॥१॥ भो प्रन्हादपरां हरि-

१ मन. २ नृसिंह, प्रन्हादाविषयीं तत्पर किंवा वत्सल.

रूपों ॥ मत्तानिशाचरकंदना ॥ २ ॥ नवतुलसी-
दलमालाभूषा ॥ बलवद्भवभयभंजना ॥ ३ ॥

[नारद निघ्न जातो.]

अर्जुन—(इकडे तिकडे किल्लत पडयाकडे पाहून) अरे, हा काय चमत्कार ! हा कोणा एक निशाचर, विद्युल्लते-प्रमाणें जिचे अवचव मधून मधून चमकताहेत अशा खीला उचलून घेऊन इकडे येत असल्यानें भूमिगत, महा-मेघाप्रमाणेंच दिसतो आहे ! मला वाटतें, सुभद्रेचें महालांतून एकाएकी नाहीसं द्योणें आणि या राक्षसाचें एका उत्तम खासह येथें येणें, यांमध्ये कांहीं तरी संबंध असावा. असो; यांतला तथ्यांश समजून घेतल्यावांचून आपण येथून जाऊंच नये. (एकीकडे पहात उभा राहतां.)

[तदनंतर वर्णन केल्याप्रमाणें निश्चेष्टित झालेल्या सुभद्रेस उचलून घेऊन एक राक्षस प्रवेश करतो.]

राक्षस—(मोठ्यानें खदखदां हंस्तन) जिचें हरण करावें ह्मणून मी आजपर्यंत टपून बसलों होतो व ज्या कामांत अनेक प्रकारची विघ्नं येत गेल्यामुळे मला फार श्रम भोगावे लागले, ती आज माझ्या हस्तगत झाल्यानें मी कसा कृतकृत्य होऊन गेलों. आतां माझ्या सौख्यास पारावार नाही. (सुभद्रेकडे पाहून) अरे, ही माझ्या मोहिनीमंत्रानें अगदीं निश्चेष्टित झाली आहे, तर हिला या पल्लवराशावर ठेवून आपला मंत्र काढून घ्यावा, म्हणजे ही सावध होईल. (पल्लवराशावर ठेवतो.) आतां हिला मजपासून सो-

डविणारा कोण आहे ! या सर्व सौख्याचा उपभोग घेणारा
दैवदान् पुतळा मीच आहे, यांत संशय नाही.

अर्जुन-खाचित, या दुष्टानें या स्त्रीला हरण करून
आणली आहे. पण ही स्त्री कोण असावी बरें ! माझी
प्रिया सुभद्रा नर नव्हे ! (नीट पाहून) होय तीच !! जरी
मला तिचें मुख अद्यापि दिसलें नाही, तरी हें पहा—

[राग कानडा-ताल त्रिवट.]

सुवर्णकेतकिपरि जो दिसतो वर्ण नव्हे तो दुसरीचा ॥
सडपातळ नाजुक हा बांधा खचित त्याच मृदु देहा-
चा ॥ पदतल बघतां भास होतसें हूनन संध्यारागाचा ॥
कांचिंमुळें ओळखतां येतो असुक देश ह्यणुनी कटि-
चा ॥ निर्मुनि जीला कळसचि झाला धात्याच्या
चातुर्याचा ॥ तेंचि असावं रत्न असा ग्रह झाला
इस पाहुनि मतिचा ॥ १ ॥

अरे, पण भिच्या मनुष्याला काळोखांत जसा मनोमय
पिशाचाचा आकार दिसू लागतो, तद्वत् माझे मन सुभ-
द्रामय झालें असल्यानें पाहिजे ती स्त्री सुभद्रेप्रमाणेंच दिसा-
वयाची, तसें तर नसेलना हें ! अथवा याविषयी इतका
विचार कशाला ! ही पहा ती स्त्री सावध होत चालली
आहे. आतां खरें काय तें करून घेईल.

राक्षस-ओः हो ! मद्यप्राशनाची धुंदी उतरल्यानंतर
मनुष्य जसा सावध होऊं लागतो तद्वत् या स्त्रीनें विशाळ

१ कंवरपट्टा. २ जागा.

आणि काळे असे आपले डोळे उघडण्यास आरंभ केला आहे. तर आतां ही सावध होतांच हिला एकदम जाऊन आलिंगन देतां.

(सुभद्रा सावध होते. राक्षस तिच्या अंगावर जातो, तोंच गडबडीने अर्जुन त्यास एकीकडे लोटतो. उभयतांची झोंबा-झोंबी सुरू होऊन दांघेही पडद्यांत निघून जातात.)

सुभद्रा—(उठून बसून) काय ? मला थोडीशी झोंप लागतांच मला एकटी महालांत सोडून सर्व दासी निघून गेल्या ? (खाली पाहून) अग बाई हें काय ? (दचकून उठून) मी माझ्या महालांत ना निजलें होतें ? आणि या पल्लवशय्येवर कशी आलों ? (विचार करून) हां समजलें. या अंतःकरणांतल्या विरहव्यथेवर होणाऱ्या भयंकर परिणामाच्या डागण्या बसून लागल्यानें सर्वांगाची लाही होऊं लागली, त्यावेळीं मीच दासींना ह्मटलें कीं मला बागेंत घेऊन जाऊन शीतल अशा पल्लवशय्येवर तरी निजवा, आणि वाटनें, माझा तितक्यांत डोळा लागला तेव्हां त्यांनीं मी निजलेली असतां तसेंच उचलून इथें आणून मला निजविलें, पण कुर्णां तरी मेलीनें जवळ असावें कीं नाहीं !

(पडद्यांत अर्जुन—हा दुष्टा साव्हीछलोत्पादका ! ! ज्या हस्तांनीं त्या सुंदरीस तूं स्पर्श केलास, ज्या मुखानें तिजवर मोहिनीमंत्राचा प्रयोग केलास व ज्या शरीरानें तिला उचलून या अरण्यांत आणलेंस, त्या सर्गाचा एक गेळा करून ह्या कड्याखालीं लोटून देतां; ह्मणजे व्याघ्रादिक सारून संतुष्ट होतील.)

सुभद्रा-(ऐकून) दुरून कुणी कांहीं बोलत आहे असें ऐकलें कीं मला लग्नमंडपांतच घेऊन जायला येताहेन असें वाटतें, देवा ! या संकटांतून मी कशी पार पडेन हें कळत नाही.

[तदनंतर राक्षसाच्या रक्तानें भरलेला असा अर्जुन प्रवेश करतो.]

अर्जुन-(आपल्याशीं) अरे हा काय चमत्कार ! मी त्या राक्षसाला खाली पाडून त्याच्या उरावर बसून त्याचा शिरच्छेद करणार तोंच तो मायावी एकदम अदृश्य झाला, ही गोष्ट फार वाईट झाली. बरें, त्याच्या शोधाच्या नादीं लागावें तर ही स्त्री या अरण्यांत एकटीच आहे, तिजवर नवीन संकट काय येईल याचा नेम नाही. (सुभद्रेकडे पाहून) अहाहा ! माझ्या नेत्रांचें सार्धक्य झालें. हाच ती माझी प्रिया सुभद्रा.

[चाल कर्नाटकी.]

मम जिवाची प्रियकरिणी ॥ वास करित हृदयीं जी होती ॥ दृष्टिपुढें भासत ती तरुणी ॥ध्रु०॥ राक्षस तो मज मित्रचि वाटे । केलि जयानें हितकर करणी॥१॥

(आपल्याशीं) आतां कसें बरें करावें ! आपण कांहीं हिला ओळख देऊं नये; तशांतून माझे अंग राक्षसाच्या जखमांच्या रक्तानें सर्व भरून गेल्यानें तीही मला ओळखणार नाही, बरें, अगोदर ही आपल्याशीं काय भाषण करते तें ऐकूं. म्हणजे त्याप्रमाणें बतावणी करण्यास बरें पडेल.

(एकीकडे एकत उभा राहतो.)

सुभद्रा- दासीनीं मला इथें एकटेंच सोडलें हा मजवर उपकारच केला म्हणायचा. घटकाभर आपल्या जिवाशीं बोलायला तरी मिळेल. नाहीं तर या जळ्या लमाचें जमल्यापासून मला एकांत असा मिळालाच नाहीं. कुणी-नाकुणी जवळ आहेच.

अर्जुन-काय ! ही आपण आपल्या बागेंतच आहे असें समजते ! राक्षसवृत्तांत हिला टाऊकच नाहीं, तर आपणही तिला तो कळवूं नये. कारण तिच्या त्या कोमल अंतःकरणास इजा होऊन भलताच परिणाम व्हावयाचा.

सुभद्रा- (खालीं बसते) देवा ! काय मजवर हा कहर चालविला आहेस ?

[पडतां वेणुरव कानीं, या चालीवर.]

प्रियकर माझे भ्राते मजवरी निष्ठुरता हृदयीं धरिती ॥
कर्मगती अशी केशी झाली आत सर्व वैरी होती ॥
॥ ध्रु० ॥ आशा बहु कृष्णावरती ॥ होती निष्फळ
झाली ती ॥ माताताताची गणती ॥ वृद्ध ह्यणुनि
कोणि न करिती ॥ सर्वही दादाच्या हातीं ॥ त्याला
कोणी नच वदती ॥ अंधसुतातें वरण्याहुनि मज
मृत्यु बरा वाटे चितीं ॥ प्रि० ॥ १ ॥

[सुस्कारा टाकते.]

अर्जुन-शाबास ! प्रिये शाबास !! त्या दुर्योधनाला वरण्याविषयीं तिटकान्याचे शब्द तुझ्या मुखांतून आलेले ऐकतांच तूं मला पूर्वीपेक्षांही विशेष रमणीय दिसू लागलीस. परंतु सधे—

[मामुरहु, या चालीवर.]

प्रीतीस पात्र कोण तुझ्या सांग जाहला ॥ मानीन
जर्गीं धन्य तोचि असे राहिला ॥ ध्रु०॥ पूर्वींच मला
रामकृष्ण हेतु समजला ॥ जो पूर्वापर मित्रभाव त्यां-
निं सोडिला ॥ संपत्तिमुळें अंधतनय त्यांसि आवड-
ला ॥ नारि असुनि सत्यपणा तूंचि राखिला॥प्री०॥१

सुभद्रा-हाय हाय ! मार्सें दुःख पाहून कळवळणारा
प्राणी जगांत कुणीच नाहीना ! अथवा कुठून असणार !—

अंजनीगीत.

राजा लुटि जरि प्रजाजनांला ॥ माता मारी निज
बाळाला ॥ बंधु विकि जरी निज भगिनीला ॥ शरण
कुणा जावें ॥ १ ॥

अर्जुन- (त्वेषानें आपल्याशीं) सरोसर सुंदरी, तुझ्या
बधुनीं तुझ्या देहाचा विक्रयच मांडला आहे. (दांत चावून)
अरे ! काय करूं !! या सर्व कृत्यांचा सूड मी घेतला
असता; परंतु धर्मराजाच्या आज्ञेवांचून यादवांचा वैरी
होण्याला मी स्वतंत्र नाही.

सुभद्रा- (गीहेंवरून) मेल्या फुटक्या नशिवा ! किर्ता
प्रकारांनीं मला वेढलें आहेस !! मी आशा धरून जिवंत
राहायला एक तरी मार्ग मोकळा ठेवला आहेस का ! वरं,
ज्यांच्या जिवावर मीं आस, इष्ट, भाऊ तुच्छ मानले त्यांचा
तरी ठिकाण कोटें आहे !—

[राग पिलु—ताल धुमाळी.]

बलसागर तुह्नि वीरशिरोमणी कोटें तरि रमलां ॥
 आश्वासन जिस दिलें तिला कां विसरुनियां गेलां
 ॥ध्रु०॥ पेरियलें जें प्रीतिरूचें बीज हृदयिं त्याला ॥
 अंकुर येउनि सुदृढ तयाचा वृक्ष असे झाला ॥ सुंदर
 तुह्नी मूर्तिमान तच्छायेला बसला ॥ चित्र असें
 हृदयांत कोंदतां ठाव न अन्याला ॥

[संचित बसते.]

अर्जुन—(आपल्याशीं) पण सुंदरी, हें तूं कोणाला
 उद्देशून बोलत आहेस ?

सुभद्रा—(मागील पदाचा शेवट करते.)

[राग व ताल सदर.]

पांडुकुमारा पार्थ नरवरा राखा वचनाला ॥ निश्चय
 माझा न ढळे जरि हा कंठ कुणीं चिरला ॥ १ ॥

अर्जुन— अहाहा ! सर्व संशय फिटून या भाषणानें मी
 आनंदपर्वताच्या शिखरावर जाऊन बसलों खरा; पण
 इच्या या भयंकर स्थितींत मजकडून हिला तिलप्रायही
 साह्य होण्याजोगें नाहीं हें जाणून त्या पर्वतावरून ढांसळून
 दुःखसमुद्रांत गटंगळ्या खातों आहें.

सुभद्रा—(वर पाहून) अगवाई ! सूर्यास्त होऊन
 काळोख देखील पडूं लागला, तरी माझ्या दासांतून कुणीही
 नेण । माझ्या जन्माचा आज्ञ

शेवट ना होणार होता ! आणि जिकडेतिकडे सर्व सामसूम दिसत आहे, हें आहे तरी काय !

अर्जुन- (आपल्याशीं) आतां कसें बरें करावें ! अजून हिला संशयांत ठेवणें उपयोगी नाहीं. राक्षसवृत्तांत आणि मी कोण, हें गुप्त ठेवून बाकीचें तिला कळविलेंच पाहिजे.

सुभद्रा- (रागावून) काय दांडगेपणा हा मेल्यांचा ! कुणीच नाहींना उत्तर देत ! ए सारंगनयने ! ए कुसुमावती !

अर्जुन- (पुढें होऊन सुभद्रेंस) हे सुंदरी, तूं कोणाला हांक मारतेस ! इथें तुला कोणी उत्तर देणार नाहीं.

सुभद्रा- (दचकून उभी राहून) कुणी उत्तर देणार नाहीं ह्मणजे ! आणि असा हा भयंकर वेष धारण करून या अंतःपुरांत आलां, असे आपण आहांत तरी कोण !

अर्जुन- हे चारुगात्रि, मी तीर्थयात्रा करणारा प्रवासी आहें. मी मार्ग चुकून या घोर अरण्यांत आलों, तों एक मदोन्मत्त मांसाहारी प्राणी मला भेटला. त्याची शिकार करण्यांत माझीं वखें रक्तानें भरलीं, यामुळेंच मी तुला भयंकर दिसतां.

सुभद्रा- (घाबरून) तर काय मी या घोर अरण्यांत आहे ! मला इथें कुणी आणली !

अर्जुन- तें कसें काय झालें असेल हें मला सांगवत नाहीं.

सुभद्रा- (गहिवरून) हाय हाय ! हें काहीं माझ्यानें सहन करवत नाहीं. दादा, वहिनी आदिकरून सर्वजण मला ह्मणतील, तूं सास मुहूर्त चुकविण्याकरितां हें साहस

केलेंस. देवा, हा विनाकारण कलंक मजवर आलाना ! हाय हाय ! जातो माझा प्राण !! (एकदम मूर्छा येऊन जमिनीवर पडते.]

अर्जुन-(तिला सांवरतो व वारा घालतो) सुभद्रे, प्रिये सुभद्रे ! (बोलत नाहीं असें पाहून) हा दुष्टा स्त्रीघातका धनंजया, काय केलेंस हें ! अरे ही तुजवर आसक्त आहे असें कळलें असून हिला आपला खरा वृत्तांत सांगून ओळख देऊन, इकडल्या इकडेच इंद्रप्रस्थनगरीति न्यायचें मूर्खशिरोमणे तुला कसरे सुचलें नाही ! धिक्कार असो मला !

[वासुदेविं रंगताचि, या चालीवर]

द्वैवयोग दुर्विपाक आजि जाहला ॥

पुण्यबळें प्राप्त लाभ मींच दवाडिला ॥ ध्रु० ॥

धर्मशब्दभयें केलि मनीं वानवा ॥

नाहिं खचित सोडिलि इस भिउनि यादवां ॥

दिधले असतेचि बळी सर्व गांडिवा ॥

काय वदूं फसलि गोष्ट मार्ग खुंटला ॥ दै० ॥१॥

अरे, पण फसली असें कां ह्मणावें ! हिला किंचित् मूर्छा आली आहे, तर ही सावध होतांच आपण कोण हें हिला कळवून अशीच इंद्रप्रस्थास घेऊन जावी; मग यादव काय करतात तें पाहूं. (सुभद्रेच्या तोंडाजवळ तोंड नेऊन) प्रिये सुभद्रे, सावध होण सावध हो ! हा तुझा सेवक पार्थ तुझ्याजवळ आहे, दुसरे कोणी नाही. (ती सावध होत नाहीं यामुळें खिन्न होऊन.)

[राग जोगी-ताल धुमाळी.]

तुज दिलें दुःख मीं ह्मणूनी ॥ कां मजवरि बसलिस
रुमुनी ॥ धु० ॥ वघ सखे नेत्र उघडोनी ॥ मी दीन
तुजवांचोनी ॥ चाल ॥ हो प्रसन्न मज वरदानीं ॥
हा तव भजनीं ॥ राग सोडोनि कारि भाषण या
स्मित वदनीं ॥ तुज० ॥

अरे ही कांहीं सावध होत नाहीं ! हिला प्रबल मूर्छा
आली आहे. जर या वेळेस थोडेंसें पाणी मिळेल तर ही
आतां सावध होईल. पण जवळपास कोठें पाणी दिसत
नाहीं. जाऊन कुठून तरी शोधून आणलें पाहिजे, विलंब
करून उपयोग नाहीं. (उठतो) पण हिला एकटीला सोडून
कसें जावें ? अथवा काय हरकत आहे ? इतक्यांत कोण
येतें इथें ? या शेल्यावर स्वतः कशियानें माझे नांव काढून
माझ्या प्रियेनें, मां द्वारकेंत असतांना मला दिला आहे तर
तोच हिच्या अंगावर घालून हिला झांकून ठेवतां. (तसें
करून) हे जगदीश्वरा ! नारायणा ! हिला मीं तुझ्या
स्वाधीन केली आहे. मी उदक घेऊन येईपर्यंत हिचें तूं
रक्षण कर. (निघून जातो.)

[पुनरपि तोच राक्षस प्रवेश करितो.]

राक्षस- भगवान् द्वारकाधीश गोपाळरुष्णाचें कर्तव्य
कोणासही कळणार नाहीं. त्या रुष्णाच्या आज्ञेप्रमाणें मी
सुभद्रादेवीला इथें आणली व त्यानें जी वतावणी करावयाला
सांगितली तीही केली. त्याच्या सांगण्याप्रमाणें सर्व जुळू-
नही आलें. आतां त्याच्या कपटनाटकाचा शेवटला भाग

उरला आहे, तेवढा करून तूतच्या कामगिरांतून मोकळे व्हावे. रुष्णानें स्वतः पत्र लिहून या थैलीत घालून दिलें आहे, आणि सांगितलें आहे कीं, सुभद्रेच्या कंठांतली रत्नमाला या थैलीत घालून ती तिथेंच टाक आणि मग सुभद्रेला पुनः आणून तिच्या मंदिरांत ठेव. तर आतां त्याप्रमाणें करावें. (सुभद्रेच्या गळ्यांतील रत्नमाला काढून थैलीत पत्रासुद्धां घालून थैली बांधून तेंथेंच टाकतो व सुभद्रेवर मोहिनिमंत्र घालून तिला पूर्वीप्रमाणें उचलून खांद्यावर घेतो व इकडे तिकडे फिरतो.) वा ! ही सुकुमारी किती तरी हलकी आहे ! मला वाटतें, एक जाईचें पुष्पच मां आपल्या स्कंधावर घेतलें आहे. असो, आतां विलंब उपयोगी नाही. (पडद्याकडे पाहून) अरे, हे पहा पार्थराज उदक घेऊन गडबडीनं इकडेच येताहेत, त्यांच्या दृष्टीस पडून उपयोगी नाही, तर आपण दुसऱ्या दिशेनें निघून जावे. [सुभद्रेसह निघून जातो.] [तदनंतर हातांत उदकांनं भरलेलें पात्र घेऊन अर्जुन प्रवेश करतो.]

अर्जुन— (आनंदांनं) आतां सुभद्रेला एका क्षणांत सावध करतो. (जाग्यावर सुभद्रा नाही असें पाहून) अरे, सुभद्रा काय झाली ! मी जागा तर चुकलों नाही ! छे, छे, हेंच तें स्थान— ही पल्लवराशी— हे दोन वृक्ष ! मग सुभद्रा जावी कुठें ? (गहिंवरून) काय व्याघ्रसिंहादिक क्रूर पशूंनी भक्षण केली ? किंवा त्या चांडाळ राक्षसानें पुनः हरण केली !! काहीं कळत नाही. हाय हाय ! प्रिये सुभद्रे ! आतां मात्र सचिंत तुला मी अंतरलों, ससे, या अर्जुनाच्या नादानें तूं व्यर्थ फसलीस—

[राग कर्नाटकी-ताल दीपचंदी.]

कांते फार तुला मजसाठीं श्रम सखये पडले ॥ योग्य नसुनि मी प्रेमाला तव व्यर्थ सखे मजवरि तें जडलें ॥ ध्रु० ॥ जरि वरिला असता दुर्योधन ॥ पाहिली तरि असती नेत्रांनीं ॥ काय करूं तुज शोधूं कांठें ॥ धैर्य पहा सर्वहि तें खचलें ॥ कांते ॥ १ ॥

अरे, आणखी कितीही जरी या अरण्यांत बसून रडलों, तरी माझें समाधान कोण करणार आहे? यास्तव आपलें आपणच शांतवन करून घेऊन पुढील मार्ग काढला पाहिजे. (इकडे तिकडे फिरून पाहून) अरे, हें काय इथें पडलें आहे? (पिशवी उचटून घेऊन) बहुधा ही थेली त्या मुंदरीचा असली पाहिजे. ती इथें इकडे तिकडे फिरली त्यावेळेस तिच्या वखांतून गळून पडली असावी. बरें यांत काय आहे हें पहायला काय चिंता आहे? (पिशवी सांडता व आंतील रत्नमाला व पत्र बाहेर काढून) अरे, ही रत्नमाला माझ्या ओळखीची आहे. (नीट निरखून पाहून) होय, तीच ही रत्नमाला. मीं द्वारकेंत असतांना माझ्या गळ्यांतून काढून तिला अर्पण केली होती. बरें आतां या पत्रांत काय आहे तें पाहूं. (पत्र उघडून) वाहवा ! हें पत्र माझ्या प्रियेनेंच लिहिल्याप्रमाणें दिसतें आणि मलाच ! तर मग वाचून बघायला काय चिंता आहे? (पत्र वाचतां) “श्रामत्सकल-गुणेश्वर्य-मंडित मत्प्राणवल्लभ पार्थराज यांच्या चरणकमली ही गीतिद्वारा विज्ञापना अर्पण असो.

(आपल्याशीं) प्रिये, या हतभाष्याला हीं विशेषणें शोभत नाहींत. बरं पुढें वाचूं. (खालीं बसून वाचतो.)

पद.

“ शशिकुलभूषणं सदया ॥ मत्प्राणेश्वर विजया ॥
विनवी ही तव जाया ॥ मान्य कराया ॥ १ ॥ अर्पिय-
ली ही काया ॥ तव चरणीं पतिराया ॥ ठाउक असुनी
हें सखया ॥ त्यजिली कांसाया ॥ २ ॥ मज दुर्योधनहा-
तीं ॥ याया निश्चय करिती ॥ बंधू ते नायकती ॥ बघतां
अंत किती ॥ ३ ॥ समयीं नाहीं आलां ॥ देइन मी प्राणा-
ला ॥ धाडियलीसे माला ॥ खूण तुझाला ॥ ४ ॥ ”

(आपल्याशीं) यावरून पत्रासमवेत खुणेकरितां रत्न-
माला देऊन मजकडे कोणास तरी धाडण्याचें मुंदरीनें
ठरविलें होतें; पण मध्येच राक्षसानें घात केल्यामुळे तें सर्व
तसेंच राहिलें. असो; शेवटल्या गीतांत प्रिया काय म्हणते
तें वाचूं—(वाचतो.)

“ रिपु नेतां भार्येसी ॥ सुचली यात्रा कैसी ॥ या-
हुनि होउनि संन्यासी ॥ न्या मज सेवेसी ॥ ५ ॥ ”

(दुःखाकुल होऊन) हरहर ! या शेवटल्या लेखानें तर
माझ्या हृदयाचें पाणी होऊन गेलें ! प्रिये, जरी तूं मर्म-
भेदक लेख लिहिलास तरी त्याचद्वल तुला काडीइत-
काही दोष देण्यास जागा नाहीं; तुझ्या स्थितीच्या माना-
वरून पाहिलें तर, हें तुझें लिहिणें फारच मर्यादेचें समजलें
पाहिजे. (किंचिन् विचार करून) ठीक आहे. तुझ्या सूच-

नेप्रमाणें आतां संन्यासच घेतला पाहिजे आणि तो घेतल्यावर, या पत्राचें पारायण व या मालेनें तुझ्या मंगल नामाचा जप, यावांचून दुसरें कांहीं करणार नाहीं. वरें संन्यास घ्यावयाचा माझा निश्चय तर झालाच; पण तो त्रिदंडी घ्यावा, ह्मणजे त्या सत्पुरुषाच्या उपदेशासही मान दिल्याप्रमाणें होईल—(उठून)

साकी.

प्रिया सुभद्रा घोर वर्नीं या निशाचरें भेटविली ॥
हेंचि कळेना गुप्त कशी ती एकापकीं झाली ॥
मायावश केलें ॥ कीं मज स्वप्नाचि हें पडलें ॥ १ ॥
असो, त्याविषयीं आतां विचार कशाला ? ठरलें तेंच करावें.

[असें म्हणून निघून जातो.]

पहिला अंक समाप्त.

अंक २ रा.

[तदनंतर आसनस्थ कृष्ण प्रवेश करतो.]

कृष्ण— (पडद्याकडे तोंड करून) कोण आहेरे तिकडे !

[द्वारपाळ प्रवेश करतो.]

द्वारपाळ— महाराज, मी द्वारपाळ आहे.

कृष्ण— चक्रदंडा, दादासाहेबांची स्वारी कोणीकडे आहे तुला ठाऊक आहे !

लग्न करून घेऊं असें वचन देऊन परत हस्तनापुरासिं
नग गेलोच. असो; आरंभलेलें कार्य बरेंच सिद्धास गेलें.
आतां पुढल्या तजविर्जाला लागलें पाहिजे.

पद.

[शिवाज्ञेची वाट न पहातां, या चालीवर.]

अर्जुन तर संन्यासी होउनि रैवतकीं बसला ॥
झालि सुभद्रा नष्ट असा ग्रह त्याच्या मनिं टस-
ला ॥ वैराग्याचा पुतळा केवळ सांप्रत तो बनला ॥
ब्रह्मनिष्ठ वेदांती होउनि तुच्छ मानितो विषया-
ला ॥ प्राणायामं कुंभक* करुनी साधित यांगा-
ला ॥ सुभद्रेची मूर्ती हृदयीं धरुनि करितसे ध्या-
नाला ॥ चाल ॥ ही एक गोष्ट मज अनुकूलचि
जाहली ॥ कीं ढोंग नसुनि खरि वृत्ति यतिस सा-
धली ॥ नासिकाग्र दृष्टी सर्वकाल लागली
॥ चाल ॥ भोळे अमुचे दादा तेथें जाति दर्शनाला ॥
तरी खचित सांगतों तयाच्या लागति नादाला ॥ १ ॥

आतां, या यतिराजाची प्रसिद्धि द्वारकेंत होऊन, त्याच्या
दर्शनास पुष्कळ लोक जातील असें झालें पाहिजे, ह्मणून
ही कामगिरी माझा मित्र जो वक्रतुंड ब्राह्मण त्याला सांगि-
तली आहे, तो येऊन काय सांगतो तें पाहूं. (पडद्याकडे
पाहून) ही पहा आला स्वारी. काय हा चालण्याचा शेंक

* प्राण कोंडून धरणें. कुंभक हा एक योगशास्त्रपरिभाषिक
शब्द आहे.

आणि काय ही मुद्रा ! मुलाला वक्रतुंड नाव कसे अगदी छान शोभते.

[तदनंतर विदूषक प्रवेश करतो.]

विदूषक- (हुशर करून, सुस्कारा टाकून) भल्या मनुष्याने या कृष्णाच्या नार्दी लागू नये. कायहो, आज उजाडले नाहीं तांच त्या रैवतक पर्वताच्या जंगलांतून मला फांसेपारध्याप्रमाणें हिरावाला लावले ! मरेनाका तो यति, त्याला घेऊन चाला काय करायचें आहे कोण जाणे ! आपले तर पाच कसे दमून गेले. आणि त्या द्वाड जंगलांतले कांटे किती जवारदभत ! या जोड्यांतून वर येऊन माझ्या पायांत मांडले ! काय तो आजचा फायदा एवढाच. बरं, मला खूण तरी बगेचर सांगितलीं ! तेंही नाहीं. सर्व डोंगर जेव्हां पालथ्या घातला तेव्हां कुठें ते यतिराज एका गुंहेत सांपडले. असो; आतां तिकडला वृत्तांत हे राजेश्री यथें बसलेच आहेत यांना कळवून आपण आपलें घर सुधरावें. नार्दीपेक्षां हे दुसऱ्या एखाद्या लचांडांत घालतांल. (कृष्णाजवळ येऊन) मित्रा, आज आमर्चा चांगली दुर्दशा उडवलीस बरें !

कृष्ण- मित्रा, ये बेस; अरे दुर्दशा कसली ह्मणतोस ! काय झालें तरा काय तुला !

विदू०- ही पहा पायांची कशी चाळण होऊन गेली आहे ती ! तुला काय जागच्या जागीं गफका मारायला !

कृष्ण- बरं बुवा तसेंच कां होईना. आज तुझी तलवा मारून आली. तुमचे आज रूप लावून पाय रगडवुं

हणजे झाले की नाही ! पण तू ज्या कामांकरिता गेला होतास, तें काम कसें काय झालें हें सांग.

विदू०- मित्रा, त्याविषयां आपल्याला अगदीं काळजी नको. मी जाण्याच्या पूर्वीच तेथें अशी दाटी होऊन राहिली होती कीं माझून तोचा चालला होता. कोणी संतति, कोणी संपत्ति, कोणां आरोग्य अशाविषयां स्वामींस विचारताहेत, कोणी नुसतेंच दर्शन घेऊन कांहीं फळफळावळ पुढें ठेवताहेत, असा धुमाकूळ तिथें माजून राहिला आहे. तुला काय सांगूं, ज्या गुहेस जायला पूर्वी पाऊलवाट सुद्धां नव्हती, तेथें बाग हान रुंदीचा रस्ता लोकांच्या जाण्यायेण्याच्या वर्दळीनें झाला आहे.

कृष्ण-(आपल्याशीं) वाहवा, काय मोज झाली तरी ! माझा एकंदर बेत कसा निर्विघ्नपणानें सिद्ध होत चालला आहे.

साक्षी.

झाली यतिच्या माहात्म्याची प्रख्याती बहु लोकीं ॥
दादांच्या ती सहजचि आतां जाइल कानावर कीं ॥
संपुनि बहु गेलें ॥ आतां स्वल्प काम उरलें ॥ १ ॥

(उघड) बरें मित्रा, एवढ्या थोड्या काळांत त्या यतीची इतकी प्रसिद्धि झाली याविषयां भारी आश्चर्य वाटतें.

विदू०- हें दघ, तुला नाही का ठाऊक ! हे लोक कसे मंडरासारखे आहेत. पुढच्या एका मंडरानें स्रळ्यांत उडी घातली कीं मागून सगळीं पडलींच. त्याचप्रमाणें हें.

काल काय झालें ह्मणे, आमचे गर्गमुनि गांवांतल्या कांहीं विद्वान् ब्राह्मणांचरोबर आपल्या आश्रमांत कांहीं विषयावर बोलत बसले होते, तों मध्येच जसा अंगांत भूतसंचार व्हावा तसें करून एकदम, आपले उपाध्येबोवा “अलभ्य लाभ, अलभ्य लाभ” असें ह्मणत चालूं लागले. ते विचारे दुसरे ब्राह्मण अगर्दीं घाबरून गेले आणि तेही त्यांच्याबरोबर निघाले.

कृष्ण—(उतावळीनें) हें अगर्दीं खरें अं ? बरें पुढें ?

विद्व०—नंतर, त्या घोळक्यासहवर्तमान मुनिमहाराजांची स्वारी रैवतक पर्वताकडे गेली व ज्या गुहेत हे स्वामी बसले होते तेथें जाऊन त्यांच्या पायांवर साष्टांग नमस्कार घालून पुढें हात जोडून उभी राहिली. तेव्हां एवढ्या अगडबंद ऋषिमहाराजांनीं देखील आपलें डोकें या स्वामीमहाराजांपुढें लवविलें हा प्रकार शहरांत होतांच मग काय विचारतां ? टोळ्याडीप्रमाणें लोकांचे धवेच्या धवे येऊन कोसळले. दुसरें काय ?

कृष्ण—(आपल्याशीं वृत्तज्ञताबुद्धीनें) गुरुमहाराज ! या शिष्याची लज्जा संरक्षण करण्याकरितां केवढें साहसकर्म करण्यास तयार झालांत ? अहाहा ! गुरुदेवताप्रमाणें अन्य देवत नाहीं, हें शास्त्रवचन अगर्दीं खरें आहे. पहा—

पद.

[धन्य दिवस आज वर्ण, या चालीवर.]

कोण तुजसम सांग मज गुरुराया ॥ कैवारी सदया ॥
पाहिजे तें अंगीं स्वीकाराया ॥ भवदुःख हराया

कोण० ॥ ध्रु० ॥ तूंचि विष्णु तूंचि शिव तूं घाता ॥
 तूं विश्वंभरता ॥ तूंचि व्यापकव्याप्यातें प्रसवीता ॥
 तूं मायेपरता ॥ कोण० ॥ १ ॥ तूंचि शिष्या पांस-
 णारी माता ॥ तूं विद्यादाता ॥ तूंचि देशी तत्वनिधी
 निजहाता ॥ तारक बलवंता ॥ कोण० ॥ २ ॥

काय सांगूं, आमच्या गुरुमहागजांनीं जेव्हां इतकीं कंथर बांधली, तेव्हां माझे काम निर्विघ्नपणानें तडीस गेलें असें मी समजलों. (उघड) बरें मित्रा, तुजपार्शी कांहीं मिठाई व फळफळावळ त्या यतीपुढें देवण्याकरितां म्हणून दिली होती तीं देवून मला कांहीं प्रसाद आणला आहेस कीं नाहीं ?

विदू०—(आपल्याशीं) मला वाटलें होतें कीं तें हा विसरेल; पण हा कमला छट, तो काय विसरतो ! (उघड) मित्रा, मां ज्यावेळस त्या हांगरांतून चुकलेल्या जनावराप्रमाणें इकडे तिकडे भटकें लागलों, त्यावेळस उन्हाच्या तिरमिरांनें प्राण कसे कामावांस होऊन जातात कीं काय असें होऊं लागलें; इतक्यांत एक सुंदर झगती आढळला. मग तेथें बसून त्या यतीस नैवेद्य दाखवून तें मगळें झालें व वर पार्शी प्यालों तेव्हां थोडासा तक्रवा आला. हें बघ, तूं तें फराळाचें दिलें नमतेन तर (गर्वितून) हा तुझा मित्र तेथेंच चचला असता. (डोळे पुसतां).

कृष्ण—तुझ्या हातीं खाण्याची जिल्दस आल्यावर ती तुझ्या पोटावाहेर कसची रहाते !! बरें त्या नैवेद्याचा कां होईना, मला थोडा प्रसाद आणावयाचा होनास.

विदू०-नाहीं असें कसें होईल ! हे पहा त्यावर गुंडाळलेले कागद आणिले आहेत. (कागद दाखवितो आणि हंसतो.)

कृष्ण-शाबास ! शाबास ! याचा वचपा निघेल बरें !

विदू०-बरें मित्रा, तुला एक विचारावयाचें आहे. तूं जो इतका त्या यर्ताविषयी खटाटोप माजविला आहेस, आणि एकसारखा तोच विचार चालविला आहेस याचें कारण काय ?

कृष्ण-(उपहासानें) अरे कारण कसचें ! तो यति महा विरक्त व शुद्ध ईश्वरी अवतार आहे, तेव्हां त्यानें या द्वारकेंत येऊन रहावें व आपणांस त्याचें नेहमीं दर्शन व्हावें हेंच काय तें.

विदू०-बरें, तो एवढा थोर साधु आहे, असें तुला कसें कळलें ?

कृष्ण-अरे गर्गमुनीकडून.

विदू०-हां, तर मग मी तुला सांगतो या ढोंग माजविण्याच्या अपराधांत गर्गमुनि सामील आहेत, त्यांच्यावर मी दादासाहेबांकडे फिर्याद करतो.

कृष्ण-चल निघ मूर्खा, फिर्याद करण्यासारखें तुझें काय त्यांत वांकडें झालें आहे !

विदू०-(त्वेषानें) काय झालें तें सांगूं का ! हें बघ, त्या यतीपाशीं जो स्त्रीपुरुषांचा घोळका जमला होता, त्यांत आमचें कुटुंबही होतें. काय सांगूं, सटवीनें टोपलीभर नारिंगें ओतून नमस्कार केलान्. मी त्यावेळेस तिला ओळख

दिली नाही; परंतु असा राग आला होता कीं या दंडकाष्ठा-
नें त्या यतीची पायपूजाच करावी.

कृष्ण-(हंसून) बरे, आपल्या कुटुंबानें वर तरी काय
मागून घेतला.

विदू०-माझ्यासारखा सौंदर्यवान् पति जन्मोजन्मीं
असावा, इतकेंच.

कृष्ण-अहाहा ! तुला सौंदर्यवान् म्हणण्यास सगळ्या
जगाचे डोळे फुटले पाहिजेत.

[तदनंतर गडबडीनें द्वारपाळ प्रवेश करितो.]

द्वारपाळ-(मुजरा करून) महाराज, सरकारस्वारी आली.

कृष्ण-(गडबडीनें उठून) अरे कोठें आहेत ?

द्वारपाळ- स्वारी आश्रमाकडून जी आली ती सुभद्रा-
ताईसाहेबांच्या महालांत गेली व आपणास तिकडेच बोला-
वून घेऊन ये, असा मला हुकूम केला.

कृष्ण- ठीक आहे. (विदूषकास) मित्रा, मी ताईच्या
महालांत दादांना भेटायला जातां, तूंही विश्रांति घेण्यास
घरीं जा.

विदू०- तुझा विजय असो. (असें हसून निघून जाते)

[तदनंतर पलंगावर निजलेली सुभद्रा व जवळ देण दासी-
सारंगनयना व कुसुमावती व एका अंगास बलराम अशीं
प्रवेश करतात]

बल०-(एका दासीस) कायग, आतां प्रकृति कशी
काय आहे ?

सारंग०- त्या वेळेपासून ताईसाहेब भ्रमिष्टासारख्या

करताहेत. झोंपे लागली असते, आणि मध्येच दचकून उठतात. ज्या दिवशी त्या नाहीशा होऊन पुन्हा याच मंदिरांत पलंगावर निजलेल्या सांपडल्या, त्यावेळेस मींच पुढे होऊन हालवून जाऱ्या केल्या, त्यावरोवर केवढ्याने जी किंकाळी फोडली आणि वेड्यासारख्या चहूंकडे बघू लागल्या तेव्हां मीं पोटाशीं धरून घाबरून नका, तुम्ही आपल्या मंदिरांतच आहां, असें सांगितलें तरी त्याची सात्री होईना.

कृष्ण-(लगचर्गीनें पुढें होऊन) बरें, तेव्हां ती काय झणाली ! अगदीं तिचेच शब्द सांग.

बल०-(अवज्ञेनें) हं: ! अरे, पोर अगदीं भिऊन गेली, त्यावेळचे तिचे शब्द काय नि काय काय !

कृष्ण- असें नव्हे दादा, समग्र एक प्रहर ती अदृश्य झाली होती, तेव्हां त्या तिच्या भाषणावरून कांहीं तरी झुगावा लागेल झणून झटलें. माझा तर अगदींच तर्क चालत नाही.

सारंग०- त्यावेळेस त्या काय झणाल्या हें कांहीं मला आठवत नाही.

कुसुमा०- मला त्यांचे ते शब्द पक्के स्मरताहेत.

कृष्ण- बरें तूं सांग काय झणाली तें.

कुसुमा०- त्या म्हणाल्या कीं, ज्यांचीं वखें रक्तानें भरली आहेत, असे ते गृहस्थ कोठें आहेत.

कृष्ण- काय याचा अर्थ असेल तो असो. आपली तर अकूल कशी गुंग होऊन गेली !

बल०- अरे मला तें सर्व समजलें आहे. आतां त्या विषयां काळजी करायला नको आहे.

कृष्ण- काय ! ताई नाहींशी होऊन पुनः कशी सांप डली याचद्वल आपणांस समजलें आहे ह्मणतां ! तर मग मलाही सांगितलें पाहिजे, ह्मणजे जिवास जी उगीच दुरदुर लागली आहे ती नाहींशी होईल.

बल०- काय सांगूं, ज्या वेळेस हा अघटित प्रकार घडला, त्या वेळेस माझ्या मनांत एक सहस्र कल्पना आल्या, पहा—

पद.

(अभाग्याचे घरीं वाचा कामधेनु आली, यो चालीवर.)

नाहिं सुभद्रा या वार्तेतें जेव्हां आयकिलें ॥
सर्वांगाची लाहि होउनी काळिज चरचरलें ॥ नाहिं०
॥ ध्रु० ॥ एकवार वाटे कीं क्रोधें तिनें प्राण दिधले ॥
एकवार वाटे कीं तिजला पार्थानें नेलें ॥—

कृष्णा, काय सांगूं ! असेंही मनांत आलें. सांगितलें असतां तुला वाईट वाटेल; पण सांगतोच—

एकवार वाटे तूं तिजला कपटें लपवीलें ॥
ऐसे माझ्या मनांत नाना तरंग ते आले ॥ नाहिं० ॥ १ ॥

आणि ती जेव्हां पुनः महालांत निजलेली मिळाली असें ऐकलें त्या वेळेस तर पहिल्या दोन्ही संशयांची निवृत्ति होऊन हें तुझेंच कपट असावें अशी खात्री झाली होती—

कृष्ण- पण दादा, अद्यापि ती तशीच आहे कीं काय !

बल०—(कृष्णाचा हात धरून) छे छे, त्या संशयाची निवृत्ति गर्गमुर्तानीं केली.

कृष्ण—सुभद्रा जी विलक्षण तऱ्हेनें नाहींशी झाली त्याचद्वल त्यांनीं काय सांगितलें ?

बल०—ते म्हणाले कीं, यक्षकिन्नरजातींपैकीं यक्षिणी ह्या मोठ्या प्रचल आणि मायावी स्त्रिया अंतरिक्षांत वास करीत असतात. त्या अशा एखाद्या सुंदर राजकन्येच्या विवाहाच्या वेळीं असा चमत्कार करीत असतात. परंतु त्यांत त्यांचा हेतू कांहीं वाईट नसतो. मात्र अशा प्रसंगीं त्यांचा वधूकडाल अथवा वराकडाल पक्षावर कांहीं पूर्वील-संबंधानें कोप असतो, व अशा गोष्टी मार्गे पुष्कळ वेळां घडून आल्याचें पुराणावरून दिसतें.

कृष्ण—वरं, तूतच्या प्रसंगीं त्या यक्षिणींचा कोप काय आम्हांवर होता किंवा दुर्योधनावर होता, याचद्वल गुरुमहाराजांनीं काय सांगितलें ?

बल०—त्यांनीं सांगितलें कीं, दुर्योधनाच्या संबधानें त्यांचा कोप होता; तेव्हां त्यांची कांहीं तरी शांति वरपक्षा-कडून झाली म्हणजे पुढील मुहूर्ती असें विघ्न येणार नाहीं; तेव्हां तशी शांति करविण्यास दुर्योधनास आतांच पत्र लिहून ताचडतोच पाठविलें व इकडे आलों.

कृष्ण—(आनंदानें) गुरुमहाराज, आपण सारा वृत्तांत दादासाहेबांना कळवून मला दोषमुक्त केलेंत याचद्वलचे उपकार कांहीं केल्यानें फिटावयाचे नाहींत. मजवर आप-
ण केवढी तरी ममता ही-

पद.

[उधोजी प्यारे दिलकी दिलमे रहि, या चालीवर.]

गुरुजि तुमच्या प्रीतिस पार नसे ॥
 प्रीतिस पार नसे ॥ गुरु० ॥ ध्रु० ॥
 आळ काठण मजवर कीं होता ॥
 मुक्तचि केलें असे ॥ गुरु० ॥ १ ॥
 शिष्यतापहरिणी तव वाणी ॥
 भरली अमृतरसें ॥ गुरु० ॥ २ ॥
 कोण दयाघन तुजसम आहे ॥
 तारक जो विलसे ॥ गुरु० ॥ ३ ॥

(बलरामास) वरें दादा. माझा पक्ष अर्जुनाकडला असला तरी तुमच्याशीं मी असें कपट करीन, असें आपणांस वाटलें तरी कसें ?

बल०—रुष्णा, मनुष्यावर प्रसंग गुदरला म्हणजे त्याच्या मनांत नानाप्रकारचे तर्क येतात. असो; आतां त्याविषयीं चर्चा कशाला पाहिजे ! ईश्वरानें सर्व संकटें निभावलीं. आतां चार महिने लग्न लांबलें व दुर्योधनादिकांस व्यर्थ हेलपाटा पडला, एवढेंच काय तें थोडेंतें गौण झालें.

कृष्ण—दादा, तें कसेंही होईल; पण या सुभद्रेच्या प्रकृतीला कसें करावें ? तिला भलभलतेंच दिसतें, अन्नाचा द्वेष झाला आहे, पहा दोन दिवसांत तिचें तेज निम्मे पाहींसें झालें.

बल०—हो ! तुला एक मोठें आनंदकारक वर्तमान

सांगायला विसरलोंच. या आपल्या रैवतक पर्वताच्या गु-
हेंत कोणी एक महासमर्थ वैराग्यशाली असा यति येऊन
राहिला आहे. त्याची तारीफ गर्गमुनींनीं भारीच केली,
आणि त्याचें चरणतीर्थ व हा एक ताईत त्या यतीजवळू-
नच त्यांनीं करून घेऊन मजजवळ दिला आहे; आणि
सांगितलें आहे कीं, हें तीर्थोदक सुभद्रेच्या देहावर सिंचन
करावें व ताईत तिच्या उजव्या हातांत बांधावा, ह्मणजे
ती सर्व भयापासून मुक्त होऊन तिची प्रकृति पूर्ववत् होईल.

कृष्ण-फार चांगलें. मग तसें करायला उशीर कां
करावा ! (एका दासीस) कायग, ताईची उठायची वेळ
झाली असली तर तिला हळूच जागें कर.

कुसुमा०-शोंप लागून फार वेळ झाला आहे. आतां
जागें करण्यास कांहीं चिंता नाही. (हळूच हलवून) ताई-
साहेब, ताईसाहेब उठा. (सुभद्रा एकदम दचकून उटून बसते.)

सुभद्रा-(भ्रांत होऊन इकडे तिकडे बघून) मी कोठें
आहें ! आणि ते रक्तमय पोषाखाचे गृहस्थ कोठें आहेत !

कुसुमा०-हें पहावें सरकार. शोंपेंतून उठल्या कीं यांचें
पहिलें भाषण हें असतें. (सुभद्रेस) ताईसाहेब, आपण
आपल्या मंदिरांत आहां. असें काय बोलतां तें ! हे पहा
उभयतां सरकार आपल्या समाचारास आले आहेत.

सुभद्रा-(बलराम व कृष्ण यांजकडे पाहून) दादा, रुष्णा,
अरे असे उभे कां ! बसायचें नाही का ! काय, येथें दोघी
असून त्यांना बसायला आसनें देण्याचें सुद्धां कळत नाहीं.
[दोघी दासी आसनें पुढें करतान; त्यांवर कृष्ण व बलराम बसतात.]

बल०-बरें, तुझी प्रकृति कशी आहे तें सांग आधीं.

सुभद्रा-मला काय होतें आहे ! चांगली धडधाकड आहे. स्वानें, जेवतें, सर्व यथास्थित चाललें आहे नी तुला कांगी सांगितलें माझी प्रकृति विघडली म्हणून ! हें बघ दादा, तूं उगीच मला लाजवूं नकोस, माझी प्रकृति विघडून जळ्या हा प्राण नाहीसा व्हावा इतकी मी देववान कोटें आहे !

बल०-तूं उगीच काय बोलत आहेस हें ! झालेल्या गोष्टीबद्दल तुला आम्ही तिलप्राय दोष देत नाहीं. आणि कसें काय झालें हेंही पण आम्हांस कळलें आहे. त्यांत तुजकडे अपराध काहीं नाहीं.

कृष्ण-हें बघ ताई, हें दादांनीं एका समर्थ साधुचें तीर्थ आणिलें आहे, हें तुझ्या अंगावर शिंपडलें ह्मणजे तुझी सर्व बाधा नाहीशी होईल, आणि एक ताईत त्याच यतिमहाराजांकडून आणला आहे तो तुझ्या हातांत बांधला ह्मणजे मग तुला कसलेंही भय वाटणार नाहीं.

सुभद्रा-(आपल्याशीं) काय, या उदकानें का माझा संताप कर्मा होणार ? (उघड) बरें आहे, तुम्हांला काय उपचार करायचे असतील ते करा.

कृष्ण- दादा, आमच्या ताईसारखी समजूतदार मलगी कर्धा मिळायची नाहीं. विवाहास विघ्न येऊन दुर्योधनादिकांस परत जावें लागलें याबद्दल तिला वाईट वाटत नाहा, असें समजतां कीं काय आपण ?

सुभद्रा-खरें गडे. मलाही त्या गोष्टीचें भारीच आश्चर्य वाटतें! त्या दिवसापामून मी जेव्हां जेव्हां एकटा असतें, तेव्हां माझ्या मनांत हेच विचार घाळतात. मला तर तें सर्व स्वप्नाप्रमाणें वाटतें.

कुसुमा०-बरें पण, हो, बरी आठवण झाली. किती वेळ विचारीन विचारीन ह्मटलें, पण मेली संध्याच सांपडली नाही. ह्मणून आतां विचारतें. बाईसाहेब, आपण नाहीशा झालां होतां त्यावेळचें आपल्याला कांहीं स्मरतें का!

सुभद्रा-अग हो. जी मी एकदां येथें निजलें होतें, ती एका घोर अरण्यांत जागी झालें.

कुसुमा०-ह्मणजे ! हा काय चमत्कार!! तेथें कोणी आपल्याला नेलें असेल बाई !

सुभद्रा-अग, मला पहिल्यानें मी आपल्या बागेंतच आहें असें वाटलें. तेथें मी बरीच वेळ मोठ्या आनंदांत घालविली. पण जेव्हां संध्याकाळ होऊन काळोख पडूं लागला आणि तुझापैकीं कोणीच माझ्याकडे आली नाही, तेव्हां तुलां त्या सारंगनयनेला मोठमोठ्यानें हांका मारल्या.

कुसुमा०-(छातीवर हात ठेवून) बरें मग !

सुभद्रा-तेव्हां ज्याचीं वस्त्रें रक्तानें भरलीं आहेत असा एक सुंदर तरुण पुरुष माझ्यापुढें आला.

कुसुमा०-अगबाई ! तो कोण असावा बरें !

सुभद्रा-मी कांहीं त्याचें नांव विचारलें नाहीं, पण तो ह्मणाला कीं, " तुझीं कांहीं आपल्या बागेंत नाही, या

घोर अरण्यांत आहांत. कशा आलां असाळ हें कांहीं मा-
झ्यानें सांगवत नाहीं !! ”

कुसुमा०—अगबाई ! तर मग त्यालाही तुझी त्या व-
नांत कशा गेलां हें कांहीं ठाऊक नव्हतें. जळा बाई साराच
मेला चमत्कार ! बरें, पुढें काय झालें ?

सुभद्रा—मी अरण्यांत कशी आलें असेन व याबद्दल
मला दादा व वहिनी बोलतील, असें वाटून उरांत जी
धडकी भरली त्यासरशी मला मूर्च्छा आली नी मग जागी
झालें तों आपल्या महालांतच आहें !!

कुसुमा०—बाईसाहेब, हें स्वप्न म्हणावें तर खरोखर
आपण नाहींशा होऊन पुनः सांपडलां. बरें, खरें ह्मणावें
तर ही गोष्ट अमुकच तऱ्हेनें झाली असेल अशी खात्री
होत नाही, तेव्हां याला ह्मणावें तरी काय !

सुभद्रा—सखे, त्या दिवशींच्या धांदलींत आणखी दोन
चमत्कार घडून आले आहेत.

कुसुमा०—ते कोणते !

सुभद्रा—हें पहा, त्यांची स्वारी जेव्हा द्वारकेंत होती
त्यावेळीं एका शेल्यावर मीं आपल्या हातांनीं कशिदा का-
ढून त्यावर त्यांचें नांव घालून त्यांना मीं मोठ्या ममतेनें
दिला होता, तो बाई माझ्या अंगावर होता व त्याचवेळीं
आपल्या गळ्यांतील रत्नमाला काढून माझ्या गळ्यांत आप-
ल्या हातांनीं घातली होती, ती बाई नाहींशी झाली.

कुसुमा०—जे जे एकावे तें तें अघटितच ! पण बाई

मी तुम्हाला सांगून ठेवते, आपल्या मनासारखे ईश्वर सचि-
चित घडवून आणील.

सुभद्रा—हे कशावरून ह्मणतेस तू !

कुसुमा०—कशावरून कां होईना, मी ह्मणते यावर
आपण अगदीं भरंवसा ठेवा.

सुभद्रा—छे छे ! मी तितकी भाग्यवान् कोटून अस-
णार ! तशी असते तर असें कां झालें असते !

पद.

[श्रीहरिच्या वेणुनादें मन माझे मोहिलें, या चालीवर.]

रुचती कां तीर्थयात्रा या समयीं त्यास ती ॥

मजवरची प्रेमबुद्धि कां हरिची लोपती ॥

दादांना अंधजांची भक्ती कां लागती ॥

या कृत्या साद्य होती कां वहिनी रेवती ॥१॥

कुसुमा०—ताईसाहेब, आज उभयतां सरकारच्या
स्वान्या येथें आल्या होत्या; त्यांच्या बोलण्याचालण्या-
वरून, तुम्हाला विनाकारण दुःख दिलें याबद्दल त्यांना
पश्चात्ताप झाला असावा असें दिसलें.

सुभद्रा—सखे, माझे समाधान करण्याकरितां तूं बोलत
आहेस दुसरे कांहीं नाहीं. अग, त्यांना कसचा पश्चात्ताप
होणार आहे ? (गडबडून) सखे, त्या रुग्णाचें बोलणें तूं
नाहीं का ऐकलेंस ! चानुर्मास संपल्यावर ह्मणे मी त्या
मेल्याची पट्टराणी होणार; मग मला डोल येईल. अहाहा !
हीं कसाबासारखीं बोलणीं सख्ख्या भावाला शोभतात
कायग ! सखे पहा—

पद.

[राग जोगी-ताल धुमाळी.]

माझ्या मनिंचें हितगुज सारें ठाउक कृष्णाला ॥

ऐसें असुनी दुःखावरती देतो डागाला ॥ ध्रु० ॥

अर्जुनजीला मज यावी हें आपणची बदला ॥

आशा मज बहू दाउनि ऐसा घात करूं सजला ॥

जैसा वरती दिसतो काळा आंतुनही झाला ॥

तारिल ह्मणुनी धरिलें ज्याला बुडवी तो मजला ॥१॥

कुसुमा०--(आपल्याशीं) काय तरी बाई आतां करावें ?

यांचा संताप अधिकच वाढत चालला, तेव्हां यांचें लक्ष दुसरीकडे लागेल असें केलें पाहिजे. (उघड) बाईसाहेब, आपण पार्थमहाराजांना दिलेला शेला पुन्हा आपल्यापाशीं आला असें सांगितलें; तेव्हां तो कसा काय आहे हें पहाण्याची मला भारीच इच्छा झाली आहे.

सुभद्रा--सखे, कोणी पाहतील म्हणून त्या पेटीत ठेवला आहे. तुला पहाण्याची इच्छा असेल तर पहा जा.

कुसुमा०--(पेटीतला शेला घेऊन येऊन व तो उलगडून रेंवून पाहून) बाईसाहेब, काय आपली कुशलता तरी ही ! यावर काढलेली वेलचुट्टी किती सुरेख दिसते ! तसेंच मधून मधून हे पक्षी काढले आहेत, ते आतांच उडतील कीं काय असें वाटतें.

सुभद्रा--(शेला हातांत घेऊन खालीं आपटून) सखे, या मेल्याचा मला असा राग आला आहे कीं याचे फाडून तुकडे तुकडे करून टाकावे.

कुसुमा०- बाईसाहेब, असा काय त्यानें अपराध केला आहे!

सुभद्रा- सत्ते, ऐक-

पद.

[अहा हे रुष्णा मुकुंदा, या चालीवर.]

अरसिक किति हा शेला ॥ त्या सुंदर तनुला सोडुनि आला ॥ अरसि० ॥ ध्रु० ॥ प्रेमें प्राणपतीला ॥ मीं संतोषें हा अर्पण केला ॥ दुर्मिळ जें स्थळ मजला ॥ तें सहज मिळुनि या दुर्भाग्याला ॥ तेथुनि कां हा ढळला ॥ त्या सत्संगतिला कैसा विटला ॥ कोंडुनि ठेविन याला ॥ मज दृष्टिस नलगे निष्ठुर मेला ॥ अर० ॥ १ ॥

तर उचल याला येथून आणि घाल त्या पेटांत ! [शेला फेंकून देते.]

कुसुमा०-(तसें करून आपल्याशीं) यांना बरें वाटावें ह्मणून जी जी गोष्ट काढावी, तिच्यापासून यांचा संताप अधिकच वाढतो; काय करावें ! (उघड) बाईसाहेब, दिवस पुष्कळ वर आला; आतां अंग धुवायला नाहीं का उठायचें ! वेळेवर थोडेंसें अन्न पौटांत गेलें तर आपणांस अम्मळ बरें वाटेल.

सुभद्रा- नको त्या जळ्या जेवणाची आठवण करूं. मला तें अन्न कसें विषासारखें दिसून ओकारीच येते.

कुसुमा०- तर बाईसाहेब, या जलमंदिराच्या भोंवता-

लच्या बागेत तरी घटकाभर चला, ह्मणजे हिंडल्याकिर-
ल्यानें थोडीशी भूक तरी लागेल.

सुभद्रा- सखे, मी तेथें आलों असनें; परंतु त्या बागेत
पाऊल टाकण्यास माझ्या अंगावर कसा कांटाच उभा
राहतो. पहा—

पद.

[राग पिलु-ताल धुमाळी.]

बघुनि उपवना विरहाग्नीची ज्वाला भडके उरीं ॥
पुष्पांचा तो सुगंध माझ्या शूल निपजवी शिरीं ॥
कोकिल-कूजित ऐकुनि वाटे वीज कडाडे वरी ॥
कारंजाचे तुषार भासति अग्निकणाचे परी ॥
सुमंद शीतल सुगंध मारुत येतां अंगावरी ॥
थरथर काळिज कांपे वाटे डाग बसति अंतरीं ॥
॥ चाल ॥ पक्ष्यांचिं जोडपीं खेळति नानापरी ॥
दे तंतुस हंसही स्त्रीच्या वदनांतरीं ॥
सुखवाया कांता मोर सुनृत्या करी ॥ चाल ॥
जिकडे तिकडे पाहुनि ऐसें होतें मी घावरी ॥
मजला मग घायाळचि करितो मन्मथ आपुल्या शरीं १

कुसुमा०- बाईसाहेब, आपण एकसारखा तोच विचार
चालवून संताप करून घेतलात तर कसें होईल बरे ! मन
थोडें दुसऱ्या गोष्टीकडे घालवून समाधान करून घेतलें पाहिजे.

सुभद्रा- सखे, तूं ह्मणतेस तें सारें मला कळतें; पण
माझा उपाय चालत नाहीं ! सखे—

पद.

[रागिणी आनंदभैरवी,—ताल धुमाळी.]

किति सांगुं तुला मज चैन नसे ॥ ध्रु० ॥ हें दुःख
तरी मी साहुं कसें ॥ या समयिं मला नच कोणि
पुसे ॥ हा विरह सखे मज भाजितसे ॥ चाल ॥ मन
कसें आवरूं ॥ किति धीर धरूं ॥ कसें करूं ॥ कि०
॥ १ ॥ हे बंधु नव्हत मम वैरि खरे ॥ दावीती कसे
वारे प्रेम बरे ॥ बोलोनी पाडीती हृदयासि घरे ॥
॥ चाल ॥ नको नको मला जिव ॥ विष तारि पा-
जिव ॥ सखे सोडिव ॥ कि० ॥ २ ॥

(पडद्यांत) अग ए कुसुमावती, लवकर दार उघड.

कुसुमा०—कोण ही ! सारंगनयना हांका मारते आहे
वाटते.

सुभद्रा—कशाला मेली ओरडत आली कोण जाणे !
सखे, पहा जा बरे.

[कुसुमावती जाते व सारंगनयनेसह पुनः प्रवेश करते.]

सुभद्रा—(सारंगनयनेस) कायग, तुला माझ्या अंगधु-
ण्याची तयारी करून ठेवायला सांगितलें होतें, मग इकडे
कशाला आलीस !

सारंग०—हो; मी तयारी करून वाट पहात बसलें होतें;
पण धाकट्या वहिनीसाहेबांनीं आपणांस लवकर अंग धु-
ण्यास घालून वृंदावनाच्या चौकांत घेऊन यायला सांगि-
तलें, म्हणून मी गडबडीनें कळवायला आलें.

सुभद्रा—कोणी ! रुक्मिणीवहिनीनें का !

सारंग०- हो; अगदीं लवकर यायला सांगितलें आहे.

सुभद्रा- अहाहा ! आज किती दिवसांनीं माझी आठ-
वण झाली तरी वहिनीला ही !! बरें, चला तर. (सर्व उठतात.)

कुसुमा०- कायग, सारंगनयने, धाकट्यावाईसाहेबांचें
अंगधुणें झालें ?

सारंग०- अग केव्हांच झालें. त्या आतां वृंदावनाच्या
चौकांत पुजेला बसल्या आहेत व तेथेंच ताईसाहेबांना
घेऊन यायला सांगितलें आहे.

सुभद्रा- कायग, इतक्या गडबडानें मला बोलावूं पाठ-
विण्याचें काय कारण असेल बरें ? तुला कांहीं कळलें
आहे का ?

सारंग०- त्यांनीं कांहीं मला सांगितलें नाहीं; पण थो-
रल्या सरकारांनीं मोठ्या समारंभानें वाड्यांत एक स्वामी
आज भोजनास आणले आहेत, त्यांच्या दर्शनाला
जाण्याकरितां असेल असें मला वाटतें.

सुभद्रा- हें कशावरून तूं म्हणतेस !

सारंग०- अष्टनायिका व सर्व यादवास्त्रिया, यांनीं यति-
महाराजांच्या दर्शनाला सोंदव्यानें यावें, अशी वर्दी देण्या-
करितां आपल्या हाताखालच्या चोपदारांस आपले वृद्ध
कंचुकी सांगत होते, तें मीं ऐकलें त्यावरून म्हणतें.

सुभद्रा- असो; कांहीं कां असेना, गेलें पाहिजे सरें.
चल लवकर, मला अंग धुवायला घाल. अग कुसुमावती,
माझें सोंवळें व पेला घेऊन तिकडे ये.

[सुभद्रा व सारंगनयना जातात.]

कुसुमा०-धाकट्या वहिनीसाहेबांकडून बोलावणें आलें हें फार चांगलें झालें; नाहीं तर ताईसाहेबांचा शोक आणखी किती वाढला असता, हें कांहीं माझ्यानें सांगवत नाहीं. (पडद्याकडे पाहून) अगचाई ! ह्या पहा धाकट्या वहिनीसाहेब तर पूजेला येऊन बसल्या. आतां लवकर ताईसाहेबांना घेऊन गेलें पाहिजे. (निघून जाते.)

[तदनंतर तुळशीची पूजा चालली आहे, व जवळ परिचारक बसे आढत, अशी आसनस्थ रुक्मिणी प्रवेश करते.]

रुक्मिणी-(पूजा संपवून) अरे अशोका, माझी जपाची माळ दे.

(परिचारक माळ देतो ती ओंटींत घेऊन जप करीत बसते.)
[तदनंतर सांवळ्यांनं विदूषक येतो, आचमन करतो व शेंडी पुसतो]

रुक्मिणी-(जप संपवून प्रदक्षिणेत उठते व विदूषकास पाहून) आज स्नान इकडेच झालें वाटतें ?

विदू०-हो, आज स्वामीमहाराजांचा प्रसाद घेण्याला इकडेच आलों आहे.

रुक्मिणी-परवां भावोजींनीं इतकी शोभा केली तरी अजून उशिरा स्नान करण्याची संवय गेली नाहींसें दिसतें.

विदू०-माझे प्रातःस्नान झालें होतें; पण इकडे येतांना वाटेंत कुतऱ्याच्या शेंपटीवर पाय पडला त्यामुळे पुनः स्नान करावें लागलें.

रुक्मिणी-असें असें. आतांशा सांवळें बरेंच माजलें आहे तर ? बरें तिकडलें कोठपर्यंत आलें आहे ?

विदू०-स्वामिमहाराजांचें स्नान आन्हिक आटपलें.

आतां सर्व यादवस्त्रियांचीं दर्शनें चाललीं आहेत. तुझाला काय सांगूं वहिनी, या इतक्या स्त्रियांच्या नमस्काराला “ नारायण ” ह्मणतां ह्मणतां यतिमहाराजांचे डोळे पांढरे होतील असें वाटतें.

रुक्मिणी—बरें, तिकडील गर्दीं आटपली ह्मणजे मी व वन्सें दर्शनाला येतां.

विदू०—ठीक आहे. (असें ह्मणून जाऊं लागतो)

रुक्मिणी—भटजी ही दक्षिणा घेऊन चला. (परिचारकास) अरे, तो विडा व दक्षिणा त्यांना दे. (परिचारक तसें करते.)

विदू०—कोण ? ताईसाहेबना ह्या पहा आल्याच (असें ह्मणून निघून जातो.)

[तदनंतर कुसुमावतीदासीसह सुभद्रा सोंवळ्यानें प्रवेश करते.]

रुक्मिणी—(सुभद्रेजवळ जाऊन) वन्सें, माझ्या निरोपासरशा आंग धुऊन आलांत हें माझे मोठें भाग्यच समजायचें; नाहीं तर काय विचारतां ! नाहीं माझी अंग धुण्याची तब्येत लागत, धुवीन मी हवी तेव्हां, असें सांगून धाडलें असतें तर मी काय करणार होतें !

सुभद्रा—वहिनी, सगळ्यांनींच माझ्यावर शस्त्र उपसलें आहे तेव्हां तूं तरी कां कमी करशील ! चालूं दे ! मी आतां दगडापेक्षां देखील घट झालें आहे ! !

रुक्मिणी—(सुभद्रेचा हात धरून) बरें, या इकडे बसा आर्धा. (तिला जवळ घेऊन बसते. पाठीवरून हात फिरवून तोंडाकडे पाहून) ही पाहिली दोन दिवसांत काय दशा होऊन गेली ती. वेळेवर अन्न खायचें नाहीं, शोप घ्यायची नाहीं,

जेव्हां तेव्हां उगीच संताप करून घ्यायचा, अशानें प्रकृति कशी बरें नीट होईल ?

सुभद्रा- हो, हो, माझा समाचार घेतां घेतां तुला फार श्रम पडले बरें बहिनी ! अग, माझ्यावर प्रसंग गुदरल्यावेळीं फुकाचे दोन शब्द तरी येऊन बोलायचे होतेस !

रुक्मिणी- हें पहा वन्सें, तुम्ही ऐन लग्नाच्या वेळेस नाहींशा झालां असें ऐकलें आणि जें मला झालें तें काहीं सांगवत नाहीं. मला बसलेली जागा सोडून काहीं उठवेना व शब्दही माझ्या तोंडांतून निघेना. मनांत भलभलत्या कल्पना येऊं लागल्या. काय सांगूं तुम्हाला, तशी वेळ वै-च्यालाही येऊं नये. इतक्यांत पुनः तुम्ही मंदिरांत आहांत, अशी वार्ता ऐकतांच मी तशीच धांवत तुमच्याकडे यायला निघालें; पण गर्गगुरूंची सगळ्यांना अशी ताकीद झाली कीं, पुरुषांनीं देखील तिकडे जाऊं नये; फक्त तुमच्या दा-सींनीं मात्र तुमच्याजवळ असावे. एकदोन दिवस जाऊन तुमची प्रकृति अम्मळ ताळ्यावर आली, म्हणजे मग तुम्हांला भेटावे, ह्मणूनच बरें वन्सें तुम्हांला भेटल्यावांचून राहिलें ती.

सुभद्रा-बहिनी, तूं किती जरी साधून घेतलेंस तरी मी खरें सांगतें कीं, तुम्ही पहिल्याप्रमाणें माझ्यावर ममता नाहीं.

रुक्मिणी-हें कशावरून ह्मणतां तुम्ही !

सुभद्रा-अग तुम्ही तशी ममता असती, तर तूं माझी इतकी विटंबना चालली असतां, डोळ्यांवर कातडे ओढून बसली नसतीस.

रुक्मिणी-वन्सें, आतां बोललें तर तुम्हांला खंडीभर

राग मात्र येईल. मला सांगा, काय तुमची विटंबना चालली आहे? तुम्ही होऊन बिनाकारण आपल्या जिवाला संताप करून घेतां.

सुभद्रा—मला ज्या गोष्टीचा मनापासून तिडूकारा आहे, ती गोष्ट तुम्हा जबरदस्तानें माझ्याकडून करवायला लागलां, तर ती विटंबना नव्हे का !

रुक्मिणी—हं हं, आतां आलें ध्यानांत. भावोजीनीं इतके सायास करून दुर्योधनाला देण्याचें ठरविलें तें काय तुमच्या अकल्याणाकारतां ? अहो, त्यांच्यासारखा वर आज सगळ्या पृथ्वींत तरी मिळेल का ! केवढी राजसत्ता ! किती ऐश्वर्य ! इतकें असून, बरें सौंदर्यांत तरी कमतरता आहे ! तीही नाही. फार काय सांगूं, उद्यां तुम्हा त्यांची पट्टराणी झालां, म्हणजे आम्हांला देखील तुमच्यापुढें मान लववावी लागणार आहे; समजलांत ?

सुभद्रा—पुरे पुरे वर्णन. नवराचायकोनीं जसा काय एकच किता गिरविला आहे. वहिनी, तो इंद्रापेक्षां देखील भाग्यवान् असला तरी, मला नको असल्यावर, तेथें आयहानें मला देऊन, माझ्या जन्माची माती कां करतां ?

रुक्मिणी—छे छे, असें बोलूं नये. असलें भाषण आम्हांं चायकांना शोभत नाहीं.

सुभद्रा—परदुःख शीतळ आहेग वहिनी. आतां मी बोललें तर दुसऱ्यांचीं वरें काढतां, असें ह्मणशील.

रुक्मिणी—काहीं नाहीं. काय बोलायचें असेल तें खुशाल बोला.

सुभद्रा— वरें तर वहिनी, तुझ्या भावानें तुला शिशुपाल-राजाला देऊं केली होती. तो काय रूपानें, पराक्रमानें किंवा ऐश्वर्यानें कमी होता, ह्मणून तूं चोहून ब्राह्मणावरों-बर पत्र पाठवून, रुष्णाला वरलेंस तें कां वरें ? याचें समर्पक उत्तर दे ह्मणजे मी तुमचें संगळें ऐकतें.

रुक्मिणी— (कांहीं उत्तर न देतां मान खालीं घालून बसते.)

सुभद्रा— (तिला हातांनिं हलवून) अहो वहिनीसाहेब, बोला, आणखी कांहीं उपदेश करा.

रुक्मिणी— वन्सें, तुमचें ह्मणणें अगदीं वरोचर आहे; परंतु तुमच्या मनाप्रमाणें माझ्याकडून कांहीं होण्याजोगें नाही, ह्मणून मी इतके आढेवेढे घेऊन बोलत होतें.

सुभद्रा— हें बघ वहिनी, तूं मनावर घेऊन रुष्णाच्या मनांत चांगळें भरवून दिलेंस ह्मणजे पुरे आहे. तो मग हव्या त्या रीतीनें माझ्या मनासारखें करील.

रुक्मिणी— मीं ही गोष्ट तिकडे काढली नाही, असें समजतां कीं काय तुम्ही ? मी याविषयीं बोललें कीं, एकेक डोळा एवढाला करायचा; मग मी बाईं भिऊन जातें. काय करावें वरें ?

सुभद्रा— काय हवें तें कर; पण मी जिवंत रहावें असें जर तुझ्या मनांत असेल, तर हरत-हेनें रुष्णाचें मन वळवून त्याच्याकडून वचन घे; आणि तसें तुझ्या मनांतून नसलें तर आतांच सांग, उगीच आशा लावून फसवूं नको.

रुक्मिणी— (सुभद्रेंस पोटाशीं धरून) वन्सें, तुमचें

दुःख पाहून माझे काळीज कीं नाहीं तिळतिळ तुटतें; पण मीं वर दाखविलें नाहीं. असो; आतां तुम्ही अगदीं स्वस्थ रहा. माझ्याकडून होईल तितकें मीं करीन बरें.

[गडबडीनें विदूषक येतो.]

विदू०— हं, वहिनी, आका, चला लवकर. यतिमहाराज पाटावर बसले. दादासाहेबांनीं सांगितलें आहे कीं, हस्तोदक आकासाहेबांनींच घातलें पाहिजे.

रुक्मिणी— ठीक आहे. वन्सें, चला स्वामिमहाराजांचें दर्शन घ्यायला.

[असें ह्मणून सर्व जातात.]

(दुसरा अंक समाप्त.)

अंक ३ रा.

(आसनस्थ कृष्ण व बलराम, परिमित सेवकां-
सहवर्तमान प्रवेश करितात.)

बल०— कृष्णा, या महाविरक्त यतीच्या दर्शनानें माझे अंतःकरण कसें आनंदभरित होऊन गेलें आहे पहा. अशा साधूचा सहवास जर नेहमीं घडेल तर, या प्रपंचांतील दुःखें कधीं भासणार नाहींत. मीं आजपर्यंत पुष्कळ साधु पाहिले; परंतु हा मासला कांहीं विलक्षणच आहे. पहा—

[भूपालीच्या चालीवर.]

जीं जीं कमें त्या योग्याच्या हस्तानें घडती ॥
 निष्कामत्वे सहजपणें तीं झालींसीं दिसती ॥
 हांसे बोले विषयि जनांसह परि ती त्याचि मती ॥
 गुंतुनि गेली ऐसें वाटे सद्रूपावरती ॥
 ब्रह्मानंदीं मग्न सदा जो भान न तनुवरती ॥
 डुलुनि राहिला सौख्यसागरीं सेवित भरभरती ॥१॥

कृष्ण-दादा, तुम्ही कांहीं म्हणा, त्या यतीच्या एकंदर
 चेष्टेवरून त्यांत खरें पाणी दिसत नाही.

बल०-(रोषानें) हे नास्तिका रुग्णा, अशा त्या नि-
 र्मल साधुविषयींही तुला शंका आलीना ? मग मात्र तुझ्या
 अकलेची कमाल झाली !

कृष्ण- दादा, तुम्हांला राग येत असेल तर मी असें
 पुनः म्हणणार नाही. परंतु त्याच्या एकंदर वागणुकीवरून
 मला जें वाटलें तें मी बोललों.

बल०- काय त्याची वागणूक तुला गैर वाटली
 सांग पाहूं.

कृष्ण- गैर नव्हे तर काय ? अशी कोठें रीत पाहिली
 आहे, व दादा, तुम्ही हें लक्षांत आणा ह्मणजे समजेल-

पद.

[अस्तमान झाला टाकुनि युद्ध राम आला, या चालीवर.]
 बघुनि सुभद्रेला ॥ कसा यति वेडाहुनि गेला ॥ध्रु०॥
 ॥ चाल ॥ हस्तांतिल ती गोमुखा गळली ॥ आशी-

वचनीं जिह्वा चळली ॥ नासिकाग्र दृष्टीही वळली
॥ चाल ॥ निर्लज्जचि झाला ॥ टकमक मुख तें बघ-
ण्याला ॥ बघुनि० ॥ १ ॥

बल०—(तिरस्कारानें) अरे, काय ही कुत्सित कल्पना !
म्हणूनच बरें, असे ते योगी आम्हांसारख्या निंदकांचा सह-
वास नको म्हणून गिरिकंदरीं वास करितात. अरे कृष्णा,
त्या निरंजन परमहंसाची हेलना करून, आपण पापांत
बुडून मलाही बुडवीत आहेंस. अरे, एवढ्यावरूनच पहा
कीं, आज भोजनाचे पदार्थ इतके सुरस झाले होते, पण
त्याला त्यांची चव होती का ? त्यांचें जेवण कसें चाललें
होतें तें पाहिलें नाहींस ?

साकी.

घाली सारें मीठ तुपांतचि दुग्धीं लिंबू पिळिलें ॥
क्षीरीमध्ये कढी घालुनी हस्तानें कालविलें ॥
थोडें खावोनी ॥ उठला बसला फिरफिरुनी ॥१॥

तर या चेशा काय उगीच येतात ? अरे, त्यांचें लक्षच
इकडे नाहीं. केवळ आम्हांसारख्यांचा उद्धार करण्याकरि-
तांच ते नजरस पडतात. यत्शिवाय त्यांचा दुसरा काहीं
उद्देश नसतो.

कृष्ण— पण ही जेवणाची धांदल कां उडाली, यांतलें
इंगित तुम्हांला नाहीं कळलें. तें मीं ताडलें आहे.

बल०— अहाहा ! बृहस्पतीच तुम्ही !! सांगा सांगा पाहूं
काय इंगित तें ?

कृष्ण- दादा, रागाबूं नका. माझ्या पोरबुद्धीला जें वाटलें तें मी सांगतां.—

पद.

[जयजय मदना सुहास्यवदना, या चालीविर.]

जेव्हां जेव्हां वाढायार्तें ॥ येइ सुभद्रा ती त्या यतितें ॥
भुलुनि पाहुनी तद्रूपातें ॥ तैसे नाना ढंग करी ॥ १ ॥
पंक्तीमध्ये नसतां जरि मी ॥ भोळे तुह्या पाहुनि नामी ॥
भलतें भलतें करिता स्वामी ॥ निश्चयपूर्वक मज वाटेर

बल०- आग लागोरे तुझ्या वाणीला ! ज्याला पात्रा-
पात्र विचार नाही, त्याला मनुष्य ह्मणण्यापेक्षां पशु ह्मणणें
फार चांगलें. बधिरापुढें गायन केल्याप्रमाणें, व्यर्थ मी त्या
महात्म्याचें या मूर्खापुढें वर्णन केलें असें वाटतें.

(कृष्णाकडे पाठ करून बसतो.

कृष्ण- अरेरे, हें मोठें लचांड झालें ! तो साधु सारा
असो किंवा खोटा असो, त्याबद्दल मौजेच्या भाषणांत
इतकें मनःपूर्वक कशाला रागवावें ! बरें तसें कां होईना ?
तुमचा अनुभव माझ्यापेक्षां जास्त आहे, तेव्हां तुह्याला जें
वाटेल तेंच सरें. आतां झालें कीं नाही !

बल०-(कृष्णाकडे तोंड न करतां) अरे जा, ज्याला सा-
धुसंतांची देखील पर्वा नाही, तो वडील बंधूचा कितीसा
मान ठेवणार आहे हें सहजच दिसतें.

कृष्ण-हें काय बरें दादा, उगीच थोड्या कारणासाठी
इतकें रागावणें कांहीं चांगलें नव्हे. माझ्याकडून चूक झाली.

तुझी इतके मनापासून संतापाल असें मला कळलें असतें,
तर मी मुर्झाच या विषयावर भाषणसुद्धां केलें नसतें.

बल०- (कृष्णाकडे तोंड करून) कृष्णा, मला तुझा
फार दिवसांपासून अनुभव आहे. उगीच माझ्याविरुद्ध पक्ष
घेऊन मला चिडवायचें, आणि मी चिडलों ह्मणजे मग
आपण संतोष मानायचा; यांत काय तुला थोरपणा वाटत
असेल तो वाटो.

कृष्णा-दादा पुरे करा आतां, तो विषय सोडून या.
सरोस्तर आपणाला दुखविल्याचद्वल मला फार वाईट वाटतें,
हे पहा मी तुमचे पाय धरतां. (पायां पडतो.)

बल०-(भानदानें आपल्याशीं) लवाडाला ही विद्या कशी
उत्तम साधली आहे ! (उघड) पुरे पुरे, कृष्णा आतां ऊठ.
गेला बरें माझा राग.

कृष्णा- (हंसून आपल्याशीं) या माझ्या भाषणाला पुढें
एका प्रसंगीं असा जोर येणार आहे कीं काय सांगूं !

बल०- कृष्णा, या यतीविषयीं माझ्या मनांत एक वि-
चार आला आहे. आतां झालेल्या भाषणावरून त्याविषयीं
तुझा अभिप्राय कसा काय पडणार हें मला कळलेंच आहे;
तथापि तुला कळविल्यावांचून करणें बरोबर नाही ह्मणून
सांगतां.

कृष्णा- विचाराची ह्मणून गोष्ट आली, तेथें मी योग्य
वाटेल तेंच सांगेन. काय तें कळूं या.

बल०- हें पहा मला असें वाटतें—

पद.

[अभाग्याच्या घरीं बाबा कामधेनु आली, या चालीवर.]
 प्राप्त होय जें निर्धान करिं तें दवडुं नये बायां ॥
 चार मास गृहिं ठेवुनि घेऊं सुखदा यतिराया ॥ प्रा० ॥
 ॥ ध्रु० ॥ आयासावांचुनि ती आह्वां सत्संगति
 घडते ॥ दुर्मिळ जें वच गृहस्थांसि तें सहज कानिं
 पडतें ॥ सूर्योदय होतांचि तमापरि पातक तें दडतें
 ॥ चाल ॥ होय नित्य दर्शन त्याचें तरि सार्थक
 जन्मुनियां ॥ प्रा० ॥ १ ॥

कृष्ण- हो हो, हा विचार योग्य आहे. असे एक सोडून
 छप्पनहजार साधूंचा प्रतिपाल करण्यास आपणांस कांहीं
 अशक्य नाही, परंतु—

बल०- “ परंतु ” ह्मणून धांवतोस कशाला ! पुढें
 तुझें ह्मणणें काय आहे तें कळीव ह्मणजे शालें.

कृष्ण- माझे ह्मणणें कांहीं आपल्याविरुद्ध फारसें नाही.
 अशा त्या निःस्पृहांचें आमच्या प्रापंचिकांच्या घरांत जुळ्या-
 यचें नाही; ह्मणून त्यांस समुद्रकांठीं जें उत्तम शिवमं-
 दिर आहे, त्यांत ठेवून देऊन सर्व व्यवस्था उत्तम रीतीची
 करून देतां येईल. मग दिवसांतून एक वेळ, दुवेळ किंवा
 पाहिजे तितके वेळ आपण त्यांच्या दर्शनास जात जावं
 ह्मणजे शालें.

बल०- छे छे ! अशानें कुटुंबांतल्या सर्व मनुष्यांस

१ द्रव्याचा ठेवा.

नेहमीं दर्शन होणार नाहीं आणि त्यांचा वास घरींच असला ह्मणजे ज्यास जेव्हां फावेल तेव्हां त्यास दर्शन घेण्यास सुलभ होईल.

कृष्ण- तर मग आपल्या वाड्याजवळ जी पाठशाळा आहे, तिच्या मागल्या बागेतलें मंदिर रिकामेंच आहे. पाहिजे तर तेथें ठेवावें ह्मणजे कोणालाही जाण्याला येण्याला कांहीं फारसें लांब होणार नाहीं.

बल०- हं: ! काय जागा शोधून काढलीस पण !! अरे, असलें रत्न नेहमीं आपल्या डोळ्यांसमोरच पाहिजे. तशांतून माझा मुख्य उद्देश तो निराळाच आहे.

कृष्ण- तो कोणता बरें दादा ?

बल०- हें पहा, ही आपली सुभद्रा, किती बरें माझ्या आज्ञेत वागत होती ! परंतु अलीकडे तिचा एक चमत्कारिकच हटी स्वभाव झाला आहे, तेव्हां तिला या यतीच्या सेवेला लावावी, ह्मणजे सुचुद्धि उत्पन्न होऊन, तिच्या कल्याणाकरितां आह्मीं तिला दुर्योधनराजाला देण्याचें ठराविलें आहे, त्याला ती आनंदानें मान्य होईल. यास्तव या यतिमहाराजांना सुभद्रेच्या अंतर्गृहांतच ठेवावें ह्मणजे तिला सेवा करण्यास बरें पडेल.

कृष्ण- ठाक ठाक ! फार चांगलें !! दादा, या गोष्टीला मात्र मी अगदीं कबूल नाहीं. काय सुभद्रेच्या मंदिरांत त्या यतीची स्थापना करणार ! मग काय विचारतां ! चोराच्या हातीं जामदारखान्याची किल्ली दिल्याप्रमाणेंच होईल !!!

बल०—(त्वेषाने) काय करूरे ! तुझे हे शब्द माझ्या कानाला तापलेल्या तेलाप्रमाणें त्रास देतात ! अरे, तं यःकश्चित् पापमय मनाची आणि त्या महायोग्याच्या अंतःकरणाची योग्यता सारखीच समजून, अशा कुत्सित कल्पना करतोस काय ! धिक्कार असो तुला ! !

कृष्ण— दादा, बोलण्यांत थोडी अमर्यादा होईल त्याची क्षमा करा. समर्यां जर भाषण न केलें तर पुढें प्रमाद होतात ह्मणून सांगतो. पहा, या तरुण स्त्रियांच्या सहवासानें आजपर्यंत केवढ्या केवढ्या समर्थ तपस्व्यांचे योग लटपटून गेले आहेत ! असे इतिहास आपल्या कानावर आले नाहीत काय !

वसंतीं बहुनि मेनकेला ॥ गाधिजमुनिनें निज सुत-
पावरि उदकांजलि दिधला ॥ पराशर मोहुनियां
गेला ॥ नौकेमाजी धीवर-कन्यासंगोत्सुक झाला ॥
वासिष्ठाहि ब्रह्मनिष्ठ कसला ॥ परि स्नुषेवरि लोभ
धराया मनिं नच तो विटला ॥ १ ॥

दादा, अशा मोठमोठ्यांची ही अवस्था ! मग हा यति तर काय अगदीं तरुण असून काय याचा धाट !—

पद.

[दक्ष वदे हा देव कशाचा, या चालीवर.]

लाल शालजोडी जरतारी झोंकदार शिरिं बांधोनी ,
माचत चाले जैसा येतो रंगभूमिवर नट सजुनी

वाजे कडकड छाटि गुलाबी माळ जपाची करिं
 धरुनी ॥ ध्यान करुनि बैसतां दिसे मज दांभिकपण
 वर ये फुटुनी ॥ सर्वांगावर भस्माचे ते पुंड्रुं लावि
 किति रेखोनी ॥ न्यावरि रुद्राक्षांच्या माळा घालि-
 तसे तरि किति जपुनी ॥ स्फटिकाचीं तीं सुवक
 कुंडलें डुलतांना हलती कानीं ॥ पायिं खडावा चट-
 चट करिती दंड शोभती करिं तीनी ॥ १ ॥

स्रणून सांगती, आपला विचार मला मुर्छाच पसंत नाही.

बल०—वाहवा, रुग्णा वाहवा ! अरे रूपवान् आणि तरुण अशा पुरुषांचें वैराग्य कडकडीत नसतें असा तुझा ग्रह झाला आहे; परंतु तुला मुख्य गोष्ट सांगतो ती ही कीं, हें जग चांगलें व वाईट, खरें आणि खोटे अशा खिचडीनें कसें भरून गेलें आहे; तथापि चांगल्याची वाईटाबरोबर व खऱ्याची खोट्याबरोबर गणना ज्ञात्यांनीं करूं नये. काय, विषयाच्या तडाक्यांतून कोणीच पार पडला नाही, असें तूं समजतोस ? ऐक तर—

पद.

[बारे विभिषण बोलतसे, या चालीवर.]

उरला भेद न ज्यां कांहीं ॥ त्यांना कोठें भय नाही
 ॥ ध्रु० ॥ रंभा मोही सकलांला ॥ परि तिज शुक्र
 तो गुरु झाला ॥ वश करि मन्मथ जगताला ॥ पण
 तो हर जाळी त्याला ॥ शिवसुत गुहं मारुति यांला ॥

कोणी नच करि वश अबला ॥ चाल ॥ भीष्मगुरु तो
जिवंत आहे ॥ धाया साक्षी ही ॥ शोभवितो जो
सकल मही ॥ उ० ॥ १ ॥

तर रुष्णा, असा खरा प्रकार अमून तुला विपरीत का
भासते याचें कारण सांगूं ? राग नाहीना घेणार ?

कृष्ण-हें काय दादा ! आपल्या बोलण्याचा कधीं
मला राग आला आहे ! सांगा काय तें.

बल०-हें बघ, जो तो आपल्या मनाप्रमाणें जगाची
परीक्षा करीत असतो. कनक आणि कांता यांना तुच्छ
मानणारे प्राणी या जगांत आहेत, असें जर चोर आणि
जार यांना सांगितलें, तर त्यांना तें कधीं खरें बाटायचें
नाहीं. यावरून काय तें समज ह्मणजे झालें.

कृष्ण-तुम्ही कांहीं ह्मणा; परंतु सुभद्रेला त्या यतीच्या
सहवासांत नेहमीं ठेवणें हें कांहीं प्रशस्त नव्हे. यापामून
काय घोंटाळा होईल हें कांहीं माझ्यानें सांगवत नाहीं.

बल०-घरें होऊं दे. माझा जो निश्चय झाला तो कांहीं
ढळायचा नाहीं.

कृष्ण-मर्जी आपली. माझें काम सुचविण्याचें तें मीं
केलें. आतां पुढें मागें मजवर कांहीं बोल यायचा नाहीं.

बल०-ठीक आहे. ठरल्याप्रमाणें व्यवस्था करण्याक-
रितां मी जातो. (उठतो.)

कृष्ण-(उठतो. बलराम निघून जातो. नंतर आप-
ल्याशीं आनंदानें) आजचा हा रंग फार नामी उठला.
आतां ह्मणून दादांना त्या यतीविषयीं स्तंभय कधींच ये-

णार नाही. अरे! पण मी त्या गंगाजलाप्रमाणें निर्मल मनाच्या पुरुषाशीं असें कपटाचरण करतों आहेना? (विचार करून) छे छे, हें कांहीं फसविणें नव्हे. ज्याचा परिणाम हितावह तें आरंभीं जरी कपटरूपी भासलें तरी त्यांत दोष मुळींच नाही. असो; आज मला निद्रा चांगली सुखानें येईल. कारण—

साकी.

राचिला ज्याचा पाया त्याची बरी उभारणि झाली ॥
विघ्नाबांचुनि जुळलें सर्वहि मोठी चिंता सरली ॥
नाहीं भय उरलें ॥ बहुधा सर्व तडिस गेलें ॥ १ ॥

आतां जिवाला करमणूक होईल अशा ठिकाणीं गेलें पाहिजे; तेव्हां काय सत्यभामेच्या मंदिरांत जावें किंवा रुक्मिणीच्या इकडे जावें? (विचार करून) बरें. चला रुक्मिणीच्या महालांतच जाऊं. (कांहींसिं चाहून) पण तेथेंही आज कांहीं सौख्य व्हायचें नाही. कारण—

दिंडी.

बहुत दिन नच भेटलों सुंदरीला ॥
ह्यणुनि धरुनी बैसेल रुष्टतेला ॥
करिन जेव्हां मी बहुत आर्जवाला ॥
पात्र होइन मग मधुर सुहास्याला ॥ १ ॥

कांहीं असो; आज तिकडेच जायचें. (पडद्याकडे पाहून) अरे, मी बोलत बोलत अगदीं तिच्या मंदिराजवळ येऊन पोंचलों, वा! या मंदिरास " लक्ष्मीविलासमंदिर " हें

नांव कसें अगर्दां शोभते. या समयीं या ठिकाणीं जिकडे तिकडे काय गडचड चालली आहे पहा—

पद.

[राग कालंगडा- ताल धुमाळी.]

परम सुवासिक पुष्पें कोणी चातुर्यें गुंफिति नारी ॥
सुगंध तैलें वासित करिती शय्यावस्त्रें धरुनि करीं ॥
नानापरिचे विडे मनोहर तबकांमध्ये कोणी भरी ॥
अंगराग ते तयार करुनी ठेविति शेजेशेजारीं ॥
खिडक्यांचे वाळ्याचे पडदे भिजवुनि कोणी गार करी ॥
गुलाबपाणी थंड करुनी शिंपिति कोणी गच्चिवरी ॥
सर्व तयारी नीट कराया दक्ष असति जन किती तरी ॥
वाटे मज मंदिर हें करिलचि वैकुंठाची बरोबरी ॥१॥

(नीट रेखून पाहून) अरे वः ! या कित्येक दासी माझ्या प्रियेला संतुष्ट करण्यास्तव कोणी सतार, कोणी वीणा, कोणी वीन, कोणी मृदंग अशीं नानाप्रकारचीं वाद्यें वाजवून गायनही करताहेत, तर आपण एकदम मंदिरांत जाऊं नये, हें सर्व ऐकत ऐकत सावकाशपणानें जावें. (असें ह्मणून निघून जातो.)

[तदनंतर वर्णन केल्याप्रमाणें गायन चाललें आहे व मध्ये मंचकावर रुक्मिणी बसली आहे अशी प्रवेश करते.]

रुक्मिणी— (काहीं वेळ गाणें झाल्यावर) अग कोकिले. आतां सर्वांना विश्रांति घेण्याकरितां जाण्यास सांग, आज काहीं जिवाला चैन नाहीं, आणि तूंही मला पांघ.

रूप धालून माझा डोळा लागला कीं आपल्या ठिकाणीं जाऊन नीज. (शय्येवर निजते व कोकिला पांघरूपण घालते.)

कोकिला- (सर्वांस) बायांनो, बाईसाहेबांस आज निद्रा फार येत आहे, तर तुम्ही हें लवकर आटपून आपापल्या घरां चला. (सर्व जातात. रुक्मिणीच्या पलंगाजवळ येऊन पाहून) किती लवकर यांना आज झोप लागली तरी ही ! बरें तर, आपणही आपल्या ठिकाणीं जावें. (दोन पावलें जाऊन पाहून) अगवाई ! सरकारस्वारीही पण इकडेच आली ! आतां कसें बरें करावें ! यांना जागें करावें तरी कठीण, न केले तरी कठीण ! (पुनः पलंगापाशीं जाऊन) बाईसाहेब, बाईसाहेब ! — या कांहीं जाग्या होत नाहींत, आतां काय करावें ! (नंतर कृष्ण प्रवेश करितो.)

कृष्ण- (दासीस) कायग, काय चाललें आहे ?

कोकिला- (हात जोडून) कांहीं नाहीं, बाईसाहेबांचा किंचित डोळा लागला आहे.

कृष्ण- कां, आज लवकर झोप लागली ! काल रात्री जाग्रणविग्रण झालें होतें कीं काय !

कोकिला- आज कितीएक दिवस सरकारचें इकडे येणें झालें नाहीं, यामुळे रोज जाग्रणेंच चाललीं आहेत.

कृष्ण- (आपल्याशीं) पुढें जो आह्मांवर रागाचा गहज उडणार, त्याची या दासीनें प्रस्तावनाच केली झणावची. (उघड) अग, मी आलों हें कळवून हळूच जागी कर बरें.

कोकिला- (पुनः पलंगाजवळ जाऊन) बाईसाहेब, बा-
साहेब, सरकार आले, उठावे.

रुक्मिणी-(एकदम उटून बसून कषाळास आठ्या घालून)
फायग, जळूला त्रास तुझा हा ! अलीकडे मला शोंप
मुळींच नाही, ती आज थोडी कोठे आली होती, तर ती
तुझ्यानें पहावली नाहीना ?

कोकिला-बाईसाहेब ! (असें झणून कृष्णाकडे बोट
दाखविते.)

रुक्मिणी- (कृष्णाकडे पाहून किंचित् लाजलेसें करून
पलंगावरून खाली उतरून) कोकिले, आतां कांहीं मला येथें
शोंप यायची नाही. या वेळीं वारा अगदीं बंद झाल्यामुळे
येथें भारीच उष्मा होईल, याकरितां जलमंदिरांत मला
घेऊन चल, म्हणजे तेथें शोंप आली तर येईल.

कृष्ण- बरे, तिकडेच चला. या उकाड्याच्या दिव-
सांत ही अगदीं उपयोगी नाही. तशांतून या वेळेस—

पद.

[राग मल्हार-ताल त्रिताल.]

नभ मेघांनीं आक्रमिलें ॥ तारागण सर्वहि झांकुनि
गेले ॥ ध्रु० ॥ कड कड कड शब्द करोनि ॥ लख-
लखतां सौदामिनी ॥ जातातचि नेत्र दिपोनि ॥ अति
विरहि जन ते व्याकुल झाले ॥ नभ० ॥ १ ॥

रुक्मिणी-(किंचित् वांकड्या डोळ्यांनीं पाहून) झणून-
च विरहि जनांची शांतता करण्याकरितां तिकडेच जायचें
होतें. येथें येऊन माझी शोंप मोडायला कोणी सांगितलें होतें !

कृष्ण-प्रिये, तूं मजवर रोष करावास अशी कांहीं माझा तुझ्याचरोबर वागणूक नाही. परंतु तशीच कांहीं विघ्न येत गेल्यामुळे कांहीं दिवस मी तुझ्या आलिंगनसौख्यास अंतरलों, यास्तव—

पद.

[बिडोरंगा ह्यरूट, या कर्नाटकी चालीवर, ताल दादरा.]
 नच सुंदरि करुं कोपा ॥ मजवरि धरि अनुकंपा ॥
 रागानें तव तनु ही पावत कशि कंपा ॥ नच० ॥
 ॥ ध्रु० ॥ नारी मज बहु असती ॥ प्रीती परि तुज-
 वरतीं ॥ जाणसि हें तूं चित्तीं ॥ मग कां ही अशि
 रीती ॥ करिं मी कोंठें वसती ॥ तरि तव मूर्ती दि-
 सती ॥ चाल ॥ प्रेमा तो मजवरिचा नेउं नको
 लोपा ॥ नच० ॥ १ ॥

रुक्मिणी—(आपल्याशीं) काय करावें ! असें हें मोहिनीजाल पसरलें ह्मणजे माझा मग कांहीं उपाय चालत नाही. (उघड) अशा नुसत्या साखर पसरण्याला मी आजपर्यंत पृष्कळ वेळां फसलें आहे, तर आतां आपणांस चांगली शिक्षा झाल्यावांचून माझा कांहीं राग जायचा नाही.

कृष्ण—(हंसत) प्रिये, मग शिक्षा देण्याला उशारि कां करितेस ! सर्व तुझ्या स्वाधीन आहे. पहा—

पद.

[राग व ताल सदर.]

करपाशीं या तनुला ॥ बांधुनि करि शिक्षेला ॥ धरु-
 नीयां केशाला ॥ दंतव्रण करि गाला ॥ कुचभलीं

वक्षाला ॥ टोंचुनि दुखवी मजला ॥ चाल ॥ हाचि
दंड योग्य असे सखये मत्पापा ॥ नच० ॥ २ ॥

(असें हणून तिला आलिंगितो. कोकिला निघून जाते.)

रुक्मिणी—(लाचून) आतां माणसानें काय बोलावें बाई.

(कृष्णासहवर्तमान पलंगावर बसते.)

कृष्ण—प्रिये, विनाकारण रागावून आपल्याला व दुस-
ऱ्याला त्रास देण्यांत काय बरें सुख आहे! हें पहा, काहीं
दिवस लम्बाच्या गडबडींत व नंतर काहीं दिवस सुभद्रेच्या
प्रकृतीच्या धांदलींत मला कोणीकडेच जायला बनलें नाहीं.

रुक्मिणी—आपणाला कितीशी लम्बाची गडबड व प्रकृ-
तीची धांदल होती हें मला दिसत होतें. असो; बरीच
गोष्ट निघाली. मला त्याचविषयी काहीं बोलायचें आहे.
मात्र मी जें जें विचारीन तें तें सगळें मोकळ्या मनानें
सांगितलें पाहिजे.

कृष्ण— जाऊं दे आतां ती गोष्टच नको. रात्र फार
नाहीं का झाली आतां !

रुक्मिणी— होऊं या किती पाहिजे तितकी रात्र.

कृष्ण— बरें काय तें विचार तरी.

रुक्मिणी— हें पहा, या वन्सांच्या लम्बाचा एक घोंटा-
ळाच होऊन गेला आहे. आपण तर तिकडे मुळींच लक्ष
देत नाहीं. तेव्हां याचा परिणाम होणार तरी काय !

कृष्ण—परिणाम कसला व्हायचा आणि घोंटाळा
कसला झाला आहे ! चातुर्मास झाला म्हणजे लग्न दर-
लेंच आहे,

रुक्मिणी- आपल्याकडून ठरलें आहे, पण त्यांना कोठें तें मान्य आहे !

कृष्ण- बरें, आपल्याला या गोष्टींत मन घालायचें काय बरें प्रयोजन आहे ! दादा वडील आहेत, सर्व कार- भाग ते मुखत्यारीनें करताहेत; तेव्हां त्यांत चांगलेंवाईट पाहण्याचें काम त्यांचें आहे. तशांतून तुझ्याप्रमाणेंच मीं एकदां त्यांजपार्शीं गोष्ट काढली होती, तेव्हां त्यांनीं मला साक सांगितलें कीं, “ तूं या गोष्टींत अगदीं मन घालूं नको; मी हवें तें करीन. ” झालें आतां, मजकडे काय बरें उरलें आहे !

रुक्मिणी - असें नव्हे. भावजींचा ओढा पहिल्यापासून कौरवांकडे आहे, तेव्हां त्यांना तेंच स्थळ चांगलेंसें दिसतें खरें; परंतु ज्यांना म्हणून तेथें नांदायचें आहे, त्यांचा नको का विचार पहायला ! त्यांतून त्या कांहीं लहान नाहींत; आपलें कल्याण अकल्याण त्यांना कळतें. मग असें कां करावें बरें ? आपणांस तरी काय दहापांच बहि- णी आहेत ! एकुलती एक सोन्यासारखी बहीण, तिचा हा असा प्रकार केला, तर या ऐश्वर्याचा, या सत्तेचा नी शहाणपणाचा उपयोग तरी काय ? या जन्माच्या गांठी आहेत, त्या विचारानेंच घातल्या पाहिजेत. भावजींनीं आपला हट्ट सोडला नाहीं, आपण आपले उदासीन बस- लां, नी त्यांनीं आपल्या जिवाला भलतें सलतें करून घेतलें, तर भावजींचा एकट्याचाच नाहीं लौकिक जाय.

चां ! (कृष्णाच्या तोंडाकडे पाहून) कां, मी बोलते इकडे लक्षच नाही वाटते ?

कृष्ण- (रागावल्यासारखे करून) पुरे पुरे, मी सारें समजलों. तुझ्या मनांतून माझा व दादांचा विघाड यावा, व स्वतंत्रपणानें आपण निराळें रहावें. खरोखर प्रपंचांत जें बंधूबंधूंचें वांकडें पडतें याला कारण स्त्रियाच, यांत संशय नाही. रुक्मिणी तुला जर याच विषयावर आणखा बोलायचें असेल, तर मला येथें क्षणभरदेखील बसायचें नाही, साफ सांगतो.

रुक्मिणी- (रागानें पलंगावरून उतरून दूर उभी राहून) हें पहा, मला लहानपणापासून आपला अनुभव असल्यामुळे, हीं सर्व सोंगें मला कळतात. मी अशा दबकावणीला भ्यायची नाही. हें काय मेलें ! आज ही चवथी खेप. जेव्हां जेव्हां ही गोष्ट काढावी तेव्हां तेव्हां असेंच कांहीं ढोंग करून निघून जायचें. भावाभावांत वांकडें आणणाऱ्या कोण मेल्या अंवादसा असतील त्या असोत. त्यांची साक्ष मला देऊं नये, साफ सांगते.

[रागानें फुसफुसत एकीकडे उभी राहते.]

कृष्ण- (आनंदानें आपल्याशीं) वाहवारे वाहव्वा ! किती मजेदार हिची या वेळेस मुद्रा दिसते आहे तरी !! (उघड)
पद.

[आसखिय भयदिबेदरब्याडो, या कर्नाटकी पदाच्या चा०]
अति कोपयुक्त होय परीं सुखविते मला ॥ भृकुटि
नक्र करुनि बघत ॥ गाल लाल सर्व होत ॥ थरथर

तनु कांपवीत ॥ इंदुवदनिं घर्म सूटला ॥ अति० ॥ ध्रु० ॥
जणुं कनकाची मूर्ति अग्निमाजिं तावली ॥ कीं नभ
सोडुनि वीजचि ती खालिं उतरली ॥ कीं ज्वल-
नाची ज्वाला कुंडांत पेटली ॥ चाल ॥ एक जागिं
पूद न टरत ॥ हृदय भरत रिक्त होत ॥ अधरबिंब
काय फुटत ॥ तेंवि वरी दंत रोंविला ॥ अति० ॥ १ ॥

हैं काय बरें प्रिये! सहज मस्करीनें एखादा शब्द चुकून
तांडांतून निघून गेला, तर त्याबद्दल इतकें रागावायला
कशाला पाहिजे !

रुक्मिणी- (तेथूनच) ही कसली प्राण घेण्याची
मस्करा ! मला समजलें. आपल्याला येथून कसें तरी
निघून जाण्यास कांहीं निमित्त पाहिजे, ह्मणूनच ही भांड-
गाची कुरापत आपण काढली आहे ती.

कृष्ण- छे छे, हैं काय भलतेंच मनांत आणतेस ! तूं
येथून मला जा ह्मटलेस तरीमी जाणार नाहीं समजलीस !
पण तूं आपल्या जाग्यावर येऊन बस कशी.

रुक्मिणी- कशाला पण ! कांहीं नको. मीं बोललेलें
कांहीं आपल्याला आवडत नाहीं, मग उगीच कशाला
कटकट पाहिजे !

कृष्ण- आतां खरोखर तुझ्या इच्छेप्रमाणें सर्व सांगतो.
पण तूं राग सोडून इकडे येऊन बस.

रुक्मिणी- (येऊन बसून) आपण नीटपणानें बोल-
ल्यावर मला कांहीं राग नाहीं.

कृष्ण- बरें, तुझे ह्मणणें तरी काय कळूं दे.

रुक्मिणी- वन्सांच्या मनांतून अर्जुनालाच वरण्याचें आहे आणि ती आशाही पण आपणच त्यांना लावून दिली आहे. तर अर्जुनाचा शोध करून कोणत्याही प्रकारानें वन्सांचे मनोरथ पूर्ण होतील, असें झालेंच पाहिजे.

कृष्ण- (विचार करून) बरें, तुला इतकें सांगितलें ह्मणजे पुरे आहे कीं नाहीं ! कीं मी त्याच खटपटींत आहे, बहुशः ताईच्या मनासारखेंच होईल.

रुक्मिणी- असे मोघम आशीर्वाद नकोत. अक्षयणी खरोखरीच त्या खटपटींत आहांत, अशाविषयीं माझी खात्री झाली पाहिजे ह्मणजे मला बरें वाटेल.

कृष्ण- (आपल्याशीं) आतां कसें बरें करावें ! हें मोठें लचांड आलें. हिला सांगावें तरी कठिण, न सांगावें तरी कठिण.

रुक्मिणी- कां विचार कसला चालला आहे ! एखादी लोणकढी थाप मनांतून द्यायची असेल !

कृष्ण- (पुनः आपल्याशीं) हिला आपल्या मसलतींत घ्यावीच; कदाचित् हिच्यापासूनही प्रसंगीं उपयोग होण्याचा संभव आहे. (उघड) प्रिये, आतां तुला मी सर्व सांगतो, पण तें फार गुप्त राहिलें पाहिजे; नाहीं तर स्त्रीजातीच्या स्वभावास अनुसरून जर कां तें बाहेर फोडलेंस तर फजितीस पारावार नाहीं.

रुक्मिणी-प्राणनाथ, माझा आपल्याला इतके दिवस

अनुभव असून, सामान्य स्त्रियांची आणि माझी बरोबरी करून संशय घेतां, हें कांहीं मला चांगलें वाटत नाहीं.

कृष्ण—(हनुवटीस हात लावून) तसें नव्हे प्रिये; ही गोष्ट फार जोखमीची आहे, ह्मणून चांगला बंदोबस्त राहण्याकरितां तसें बोलणें भाग आहे.

रुक्मिणी—बरे, आतां विलंब कां ! असें काय मोठें गुप्त आहे तें सांगावेंच.

कृष्ण—तुझा कान पुढें कर, ह्मणजे सांगतां.(कानांत सांगतो)

रुक्मिणी—(आश्चर्यकारक मुद्रा करून) छे छे, मला नाहीं खरें वाटत ! असें होईल तरी कसें !

कृष्ण—अग, खोटें नव्हे, तोच तो. नीट पहा ह्मणजे तूंही ओळखशील.

रुक्मिणी—सारे खरें; पण त्याला आतां लक्ष कसें करतां येईल !

कृष्ण—(पुनः तिच्या कानांत सांगतो.) समजलीस !

रुक्मिणी—(आनंदानें आलिंगून) महाराज, आतां माझी सर्व काळजी दूर झाली. हें काय मला ठाऊक ! मीं व्यर्थ आपणास दोष दिला, त्याची क्षमा केली पाहिजे.

कृष्ण—(ऐकलेंसें करून) अगदीं पहाट झाली. बोलण्याच्या नादांत रात्र कशी सरली, हें कांहीं कळलें नाहीं. हा पहा पहाटेचा चौघडा देखील झुरू झाला.

रुक्मिणी—(ऐकलेंसें करून) अगवाई ! खरेंच !! तर आतां जाऊं या मला. अंग धुवून, मामंजी आणि सास्रवाई यांच्या दर्शनास जाण्याची वेळ झाली.

कृष्ण-ठीक आहे. (असें ह्मणून, रुक्मिणीसह उदून)
अहाहा ! या वेळेस काय मौज दिसते आहे ! !

पद.

[राग भूपाळी-ताल दादरा.]

प्रिये पहा रात्रींचा समय सरुनि येत उषःकाल हा
॥ ध्रु० ॥ थंडगार वात सुटत ॥ दीपतेज मंद होत ॥
दिग्बदनें स्वच्छ करित ॥ अरुण पसरि निज महा
॥ १ ॥ पक्षि मधुर शब्द करिति ॥ गुंजारव मधुप
वरिति ॥ विरलपर्ण शाखि होति ॥ विकसन ये जल-
रुहा ॥ प्रिये० ॥ २ ॥ सुखदुःखा विसरुनिया ॥ गेलें
जें विश्व लया ॥ स्थिति निज ती सेवाया ॥ उठलें
कीं तेंच अहा ॥ प्रिये० ॥ ३ ॥

(जातात.)

(तिसरा अंक समाप्त.)

अंक ४ था.

[दासी कुसुमावती व सारंगनयना हातांत फुलांच्या परड्या
धेऊन गडबडीनें प्रवेश करितात.]

सारंग०- सखे कुसुमावती, हे यतिमहाराज आणखी
किती दिवस तरी इथें राहणार ! तुला सांगतें, त्यांची
स्वारी आणखी कांहीं दिवस जर इथें राहिला तर मी कांहीं
जिवंत रहात नाहीं.

कुसुमा०- अगवाई, तुला इतकें कंटाळायला काय

झालें ! सारंगनयने, तुझे हें असलें भाषण ताईसाहेबांच्या जर का कानावर गेलें, तर काय परिणाम होईल हें माझ्यानें कांहीं सांगवत नाही.

सारंग०—अग, दुसऱ्याजवळ मी असें कशाला बोलायला जाऊं ? तूं माझ्या वडील बहिणीसारखी आहेस ह्मणून तुजपाशीं सुखदुःखाच्या गोष्टी बोलायच्या.

कुसुमा०—अग पण चांडाळणी, ते यति आणखी कितीही दिवस इथें राहिले तर त्यांत तुझे काय स्वर्च होतें ?

सारंग०—काय सांगूं तुला ? अगोदरच ताईसाहेबांचा मजवर राग; त्यांत त्या छांदिष्ट यतीची सेवा त्या अगदीं एकनिष्ठपणानें करितात. झालें, मग काय विचारायचें ! रात्रीची शोंप नाही; पोटभर अन्न खाण्यालाही फुरसत नाही. एकसारखा खडा पहारा करून मी अगदीं मरगळीस आलें आहे.

कुसुमा०—अग, आमचा जन्मच सेवा करण्याचा आहे; मग कंटाळून काय होतें ? (पडद्याकडे पाहून) हं, ह्या बघ ताईसाहेब आणि धाकट्या बहिनीसाहेब इकडेच येत आहेत. आपली जीभ चांगली आवरून धर.

[तदनंतर रुक्मिणी व सुभद्रा प्रवेश करितात.]

सुभद्रा— (आपल्याशीं)—

पद.

[राग जिल्हा-ताल धुमाळी.] ' 1

[आवडली हरिला, या चालीवर.]

असतांना यतिसंनीध किंचित सुख वाटतें ॥

परि एकटी बसतां हाय दुःखें मन दाटतें ॥

॥ चाल ॥ चार मास जाउनियां आतां येइल
तो दिन शेवटचा ॥ ऐसैं मानसिं येउनि शयनीं
तळमळतें निशि सारि ॥ मग हें चित्त फाटतें ॥ अस० ॥

(दासींस उघड.) अग तुह्मीं फुलें घेऊन इथेंच
उभ्या आहांतना ! धन्य झाली बायांनो तुमची. कुसुमावनी,
तुंही इच्या संगतीला लागून विघडत चाललीस बरें.

कुसुमा०—(हात जोडून) ताईसाहेब, अजून कांहीं
उशीर झाला नाहीं. यतिमहाराजांचें स्नान होऊन ते ध्या-
नस्थ बसले आहेत व त्या वेळीं तिथें कोणी जाऊं नये
ह्मणून आह्मांस ताकीद केली आहे; यामुळें आह्मीं इथें
उभ्या आहोंत.

सुभद्रा—बरं चला, तिकडील सर्व तयारी ठेवा. त्यांची
समाधि आटपली कीं मला कोणी तरी कळवायला या.

दोषी—आज्ञा. (असें ह्मणून निघून जातात.)

रुक्मिणी—(सुभद्रेचा हात धरून) वन्सें, तुम्हांला तर
आतांशा अगदीं फुरसत नाहींशी झाली आहे. पहा, तुमची
गांठ घेण्याला कितीएक दिवस जेव्हां टपून बसलें तेव्हां
ती आज कुठें पडली; पण घटकाभर मजशीं निवांतपणानें
बोलायला तुम्हांला वेळ आहेना !

सुभद्रा—खरेंच वहिनी, अष्टौप्रहर मला त्यांजपाशीं
असावें लागतें. मी जर क्षणभर जवळ नसलें तर लाग-
लीच त्यांची तब्येत विघडून जाते.

रुक्मिणी—हं हं ! इतके अगदीं तुम्हांवर भुलून गेले
आहेतना ! पण वन्सें, संभाळाहो.

सुभद्रा- इश, हेंग काय जळें तुजें बोलणें वहिनी ! अग मजवांचून दुसरें कोणी जवळ असलें तर त्यांच्या मनाप्रमाणें वागत नाहीं ह्मणूनच ते रागावतात. चल; तुला एवढें कुठें सांपडलें की लागली टीका करायला. अग, अशा त्या यतींचा देखील चावटपणा करायला मागें पुढें पहात नाहींसना ?

रुक्मिणी- तें असो; मला इतकाच आनंद वाटतो कीं, ते यति आल्यापासून तुमची प्रकृति बरीच निवळल्यासारखी दिसते. ईश्वर करो आणि त्या यतीपासूनच कां होईना, तुमची काळजी दूर होवो म्हणजे झालें.

सुभद्रा- चरें वहिनी, तूं मला जें वचन दिलें होतेंस त्याचें काय केलेस तें सांग.

रुक्मिणी- हें पहा वन्सें, आज चार दिवस एकसारखी मी हीच गोष्ट काढते; परंतु सरळ उत्तर नाहीं. काहीं तरी वेढेंवांकडें बोलायचें. माझा तर काहीं उपाय चालत नाहीं. तेव्हां काय करूं मी सांगा ?

सुभद्रा- (गडिंवरून व खिन्न मुख करून) या अनाथ अबलेचा गळा कापून तुमचें उभयतांचें कल्याण होवो म्हणजे झालें—

पद.

[राग जिल्हा -ताल धुमाळी.]

[अकुर हा नेतो श्रीकृष्णाला, या चालीवर.]

मज बहुतचि ही आशा होती वहिनी ॥ मत्पतिचा शोध करोनी ॥ त्या कृष्णातें वळवुनि समजावोनी ॥

करिशिल तूं मत्प्रिय ह्यणुनी ॥ चाल ॥ परि झालिस निर्दय तूं ही ॥ गे ॥ परि० ॥ मज आतां थारा नाहीं ॥ गे ॥ मज० ॥ चाल ॥ हतदैवा ही व्यर्थ किरि जन्मोनी ॥ शिणविलि ती माउलि जननी ॥ १ ॥

रुक्मिणी-वन्सें, असें काय भलभलतें बोलतां तें ! तुमचें अकल्याण व्हावें अशी का आमची इच्छा आहे ! मी तुम्हाला सांगतें, तुम्ही ज्यांची सेवा करतां तेच तुमच्या मनांतील सर्व हेतु पूर्ण करताल !

सुभद्रा- आतां माझे कसें का होईना. तुमची सर्वांची परीक्षा झालीना ! तुला सांगून देवतें, पडली तर त्या महाराजांची सेवाच माझ्या उपयोगी पडेल.

रुक्मिणी-वन्सें, हेंच खरें. तुम्हाला आणखी एक सांगतें. ते यति ज्या वेळेस तुम्हांवर प्रसन्न होतील त्या वेळीं त्यांस असें ह्मणावें, कीं अर्जुनाची भेट तरी करवा, नाही-पेक्षां तुम्हांच माझा स्वीकार करून मला बरोबर तरी घेऊन चला.

सुभद्रा- (रागांनं डोळे वटारून) जळून्या त्या जिभेला हाडच नाहीं वाटतें. अग तुला आतां वहिनी ह्मणायला देखील मला लाज वाटते. चल जा, समजली अकल. इतःपर तुजबरोबर भाषणाचा प्रसंग नको ! (जाऊं लागतें.)

रुक्मिणी- अहो वन्सें रागावूं नका. माझे बोलणें पुरतें ऐकून तरी घ्या.

सुभद्रा- (काहीं एक उत्तर न करतां निघून जाते.)

रुक्मिणी- (आपल्याशीं) यांना माझे बोलणें या

वेळीं अगदीं कडू लागेल, पण पुढें तेंच गोड लागणार आहे. आतां एकदां त्या यतिमहाराजांचें जाऊन दर्शन घेतलें पाहिजे. काय बाई चमत्कार तरी, पहिल्या दिवशीं जेव्हां मीं त्याला पाहिलें तेव्हां हा केवढा साधु असेल असें वाटलें; पण आंतलें हें कुणाला ठाऊक ! आतां त्याला केव्हां पाहानसें झालें आहे. (पडद्याकडे पाहून) अगबाई, हे पहा स्वामिमहाराज येऊन बसले. आतां संधी पाहून त्यांची भेट घेतली पाहिजे. (निघून जाते.)

[तदनंतर यतिवेष धारण करणारा अर्जुन आसनस्थ प्रवेश करितो.]

अर्जुन- हरिः नारायण, नारायण ! किती विलक्षण तन्हेचा माझ्या प्रारब्धाचा खेळ चालला आहे हा ! ज्या ज्या गोष्टी घडून आल्या त्या त्या स्वप्नवत् वाटताहेत पहा-

पद.

[राग शिंशोटी-ताल धुमाळी.]

दिसली पुनरपि गुप्त जाहली प्रिया सुभद्रा घोर वनीं ॥
 येथें सुंदरी कैशी आली हेंचि कळेना मज अजुनी
 ॥ ध्रु० ॥ माझ्या वेषा खरें मानुनी हलधरही लागत
 भजनीं ॥ त्रिकालज्ञ परि मोह पावले कैसे नकळे
 गर्गमुनी ॥ कपटी कृष्णाचीही बुद्धी गेली कैशी
 ती भुलुनी ॥ या सर्वांचा विचार करितां जातो
 मूढचि होवोनी ॥ १ ॥

असो; मायेच्या कर्तृत्वाविषयीं विचार कडू लागणांना

अंक ४ था.

मनुष्य जसा गोंधळून जातो तद्वतच माक्षी अवस्था झाली आहे. तर आतां त्याविषयीं कल्पनाच नको. येतो त, दिवस ढकलीत जावा. मग त्याचा परिणाम काय होईल तो होवो. एका अर्थानें पाहिलें असतां माक्षी ही स्थिति फारच सुखकारक आहे.

पद.

[सदाशिव धुंदी, या चालीवर.]

प्रिया मीनाक्षी ॥ निशिदिनीं सेवनीं दक्ष वचन मम
लक्षि ॥ ध्रु० ॥ इंद्राचें सुख तुच्छ मजपुढें ॥ अमृत
जरि तो भक्षि ॥ प्रिया० ॥ १ ॥

तथापि असें तें मनोहर स्वरूप एकांती मजजवळ असतांना आपल्या मनांतील इच्छेप्रमाणें वागण्यास प्रतिबंध असल्यामुळें एखादे वेळीं अशी त्रेधा उडून जाते कीं काय सांगूं-

पद.

[अंजनीगीताच्या चालीवर.]

अग्नीपाशीं नवनीताची ॥ चुंबकमणिसंनिध लोहाची ॥
षड्रस अग्नीं क्षुधित जनाची ॥ तीच गती माझी ॥१॥

कसेंही होवो; पण ती सुंदरी जर मजजवळ एक क्षणभर नसली तर हे प्राण जातान कीं रहातान अशी अवस्था होते. असो; आपला तर नित्यनियमाप्रमाणें त्या पत्राचा पाठ व त्या रत्नमालेनें तिच्या मंगल नामाचा सहस्र जप तर आटपला. आतां तिच्या त्या मनोहर रूपाचें ध्यान करून मानसिक पूजा करावी ह्मणजे आन्धिक आटपल्या-

सारखें झालें. (काहीं वेळ ध्यानस्थ बसून) अहाहा ! सुंदरी तुझी नखशिखान्त मूर्तिया हृदयकमलीं भासूं लागली. तर हे आनंदवर्धके देवी, तुझी पूजा करितों, ही तुला अर्पण असो.

पद.

नीरक्षीरालिंगनरूपी स्नान तुला तें घालोनी ॥
 माझ्या अवलोकनवस्त्रांनीं टाकिन तव तनु झांकोनी ॥
 त्वत्प्रीतीच्या रक्तपणाच्या कुंकुमतिलका लावोनी ॥
 तव तनुलतिकार्यौवनपुष्पें घालिन तुजवर गुंफोनी ॥
 चिंतनिं तूझ्या श्वास जाति ते धूपापरि घे मानोनी ॥
 मदन पेटवी तनुकर्पूरा ओवाळिन तुजलागोनी ॥
 नैवेद्यास्तव देइन माझा अधर घेइ अपुल्या वदनीं ॥
 कपटाचरणा केलें त्याची क्षमा करी हे हरिभगिनी।१।

अरे, माझ्या नेत्रांस उत्साह देणारी ती प्रिया अजून कां येत नाही बरें ? बरोबर आहे. माझ्या वेषास शोभलें पाहिजे म्हणून मीच नियम करून ठेविला आहे कीं माझे प्रातःस्नान झालें ह्मणजे एक प्रहरपर्यंत कोर्णाही मजजवळ येऊ नये; त्याला अनुसरून ती माझी प्रियतमा येथेच कुठें जवळपास असेल, तर तिला इकडे येण्याची खूण दिली पाहिजे. (मोठ्याने ' नारायण, नारायण ' असा शब्द करितो.)

[तदनंतर दासी कुसुमावती धांवत येते.]

कुसुमा०—(हात जोडून) महाराजांना काय पाहिजे आहे!

अर्जुन—(त्रासून) हुं; दूर उभी रहा. अग बटकीचे पोरी, किती तुझा उद्धटपणा हा ! मी इथें सोंवऱ्यानें बसलों आहे, हें तुला दिसत नाही !

[इतक्यांत सारंगनयना दासी प्रवेश करिते.]

सारंग०—(कुसुमावतीस) यांना इतकें खवळायला झालें तरी काय !

कुसुम०—(सारंगनयनेजवळ येऊन) अग प्रारब्ध माझे ! हें बघ, ताईसाहेब जवळ नसल्या ह्मणजे हे असेच धडपड करिते असतात.

सारंग०—खरें चाई, तूर्त ही आम्हांला साडेसातीच आहे. नाहीशी होईल तो सुदिन.

कुसुमा०—अग चांडाळणी, हळू बोल ! त्यांच्या कानावर का हें गेलें तर ते ताईसाहेबांना सांगायला काहीं कमी करणार नाहीत.

अर्जुन—(सुभद्रा काय करित आहे अशा संकेताचा हात करून) नारायण, नारायण ! (असें झणतो.)

सारंग०—जवळ चाई ! सगळ्याच यांचा नारायण; यांत माणसानें समजावें तरी काय !

अर्जुन—(पुनः रागानें तसाच हस्तसंकेत करून) नारायण, नारायण ! (असें झणतो.)

कुसुमा०—(पुढें होऊन) स्वामिमहागज, आक्षी मूढ दासी आहेत; अशा खुणांनीं आम्हांला काहीं कळायचें नाही. आपणांस जें पाहिजे असेल तें स्पष्टपणें सांगा.

अर्जुन—(रागानें) तुहीं दोघीही इथून निघून चला. मी काहीं तुम्हाकडून सेवा करून घेण्यास इथें राहिलों नाहीं. नारायण, नारायण !

कुसुमा०—हं ! आतां आलें ध्यानांत; यांना ताईसाहेब

जवळ पाहिजे आहेत. (स्वामींस) महाराज, ताईसाहेब आतां येतील. पाहिजे तर त्यांनीं इकडे लवकर यावें ह्मणून त्यांस सूचना पाठवितें.

.अर्जुन- (मान हालवून) नारायण, नारायण !

कुसुमा०- बाई सारंगनयने, जा लवकर, ताईसाहेबांस घेऊन ये.

सारंग०- ठीक आहे. (जाते.)

अर्जुन-(आपल्याशीं) ती सुंदरी या निरोपासरशी तरी येवो ह्मणजे झालें. नाहीं तर रागाच्या आवेशांत भलताच शब्द निघून जाऊन सर्वच उघडकीस येण्याचें भय आहे. (पडद्याकडे कान देऊन) हा पावलांचा शब्द ऐकूं येत आहे यावरून सचित माशी प्रियाच येत असावी. तिनें आज येण्याला उशीर करून मला भारी त्रास दिला; तर आपणही काहीं वेळ रागावल्यासारखें करून तिच्याबरोबर भाषणच वर्ज केले पाहिजे. (तसें करून बसतो.)

[तदनंतर रुक्मिणी प्रवेश करिते.]

रुक्मिणी- (गडबडीनें येऊन कुसुमावतीस) अग कुसुमावती, तूं इथें हात जोडून कां उभी ! वाड्यांत काय गडबड चालली आहे हें तुला ठाऊक नाहींसें दिसतें.

कुसुमा०- नाहीं बाईसाहेब. आज सकाळपासून मी इकडेच आहे.

अर्जुन- (रुक्मिणीकडे पाहून, घाबरून) हें काय लचांड ! उन्हाच्या तापानें संतप्त झालेला मनुष्य आकाशांत ढगें आलेलीं पाहून आतां पर्जन्य शांत करील अशा आशेनें

बसला असतां त्यावर जशी अग्निवृष्टि व्हावी, तद्वत् ही बाई येथें आल्यानें माझी अवस्था झाली. असो. आपण आतां अगदीं सावधपणानें बसलें पाहिजे.

रुक्मिणी—अग वन्सांच्या लग्नाचा दिवस ठरला. आज इकडलें केळवण आणि देवकार्य आटपून टाकावें अशी गुरुजींची आज्ञा झाली आहे, तर तूं वन्सांना न्हाऊ घालायला जा.

कुसुमा०—तर मग ताईसाहेब स्वामिमहाराजांच्या सेवेला आज इकडे यायच्या नाहींत ?

रुक्मिणी—अग छे; त्यांना आतां इकडे यायला वेळ कुठें आहे ! गुरुजींनीं सांगितलें कीं झाली तितकी सेवा पुरे आहे. उद्यां महापर्वणी आहे तेव्हां सर्व मंडळी समुद्र-स्नानास जायची, तिथेंच स्वामींच्या चातुर्मास्याची सांगता करून त्यांस तिथूनच निरोप द्यावा.

अर्जुन—(घाबरलेली मुद्रा करून) हाय हाय ! मी ज्या दिवसाला भात होतो तोच दिवस येऊन ठेपला ना ! आतां माझी काय अवस्था होईल ती होवो.

कुसुमा०—पण बाईसाहेब, अजून हस्तिनापुराहून व-
न्हाडी मंडळी आली नाहीं नी केळवणाची गडबड कां केली
हें कळत नाहीं !

रुक्मिणी—अग खुळे, इथें एकदां लग्नाला विघ्न आलें
ह्मणून तें हस्तिनापुरांतच व्हावें असें दुर्योधनाचें ह्मणणें
पडलें आहे, यास्तव सर्व मंडळी तिकडेच जायला पर्वांच
निघणार. मग नको का इथलें केळवण आजच करायला !

असो; तूं जा आतां, तिकडे खोळंबा झाला असेल. वन्सें कांहीं तुझ्यावांचून दुसऱ्याला अंगाला हात लावूं देणार नाहीत.

कुसुमा०-ही मी घाललें; पण इथें यांच्याजवळ कोणी नाही.

रुक्मिणी- तूं जा; मी इथें यांच्या सेवेला रहाते.

कुसुमा०-ठाक आहे. (निघून जाते.)

रुक्मिणी-(अर्जुनाजवळ जाऊन हात जोडून) महाराजांची काय इच्छा असेल ती कळवावी, मी सेवा करण्यास तयार आहे.

अर्जुन-(हातांतील गोमुखी आपटून) आग लागो तुझ्या सेवेला आणि अशी ती दुःखकारक वार्ता उच्चारणाऱ्या त्या वाणीला. हें पहा तूं इथून निघून गेलीस म्हणजे माझी सेवा तूं चांगली केलीस असें मी समजेन.

रुक्मिणी-अगबाई, हा कांहीं खरा संन्याशी नव्हे; कोणी तरी मेला ढोंगी असावा. तसें नसतें तर वन्सांचें लग्न ठरलेलें ऐकून झाला इतका राग आला नसता.

अर्जुन-(बेफाम होऊन छातीस हात लावून) या सिंहाचा भाग तो जंबूक नेणार असें ऐकून याला कोप आल्यावांचून कसा राहिल बरें ? असलें हें वर्तमान सांगणाऱ्याच्या जिव्हेचे तुकडे तुकडे केले नाहीत एवढेंच भाग्य समज.

रुक्मिणी-हं, आतां तर पक्कें ध्यानांत आलें; तोच हा. अर्जुना, अरे ढोंग्या अर्जुना, आणलेल्या सांगाची बरेच दिवस चांगली बतावणी केलीस; पण शेवटीं मजपुढें फसलास.

अर्जुन-(आपल्याशीं) ही गोष्ट फार वाईट झाली. रागाच्या आवेशांत देहभान नाहीसे झाल्यामुळे असा प्रमाद झाला, आतां याला करावें तरी काय !

रुक्मिणी-कारे दांभिका, बऱ्या गोष्टीनें तूं कोण आहेस हें कबूल होतोस कीं भावोर्जांना ही गोष्ट कळवून तुझी फजिती केली पाहिजे !

अर्जुन-(उठून) वहिनी, केवळ तुझ्या कपटामुळे अति दीन झालेला हा पार्थ तुला शरण आला आहे, तर यास अभय दे. (असें ह्मणून तिच्यापुढें साष्टांग नमस्कार घालतो.)

रुक्मिणी-(हंसून अर्जुनाच्या पाठीवरून हात फिरवून) अर्जुना ! हें काय ! ऊठ.

अर्जुन-(तसाच) छे छे, तूं अभय दिल्यावांचून मी कधीं उटायचा नाही.

रुक्मिणी-अरे खरोखर तुला अभय आहे, ऊठ. माझ्या हातून तुझी फजिती होईल असें तुला वाटतें तरी का ! मी उगीच मौजेनें तसें बोललें समजलास !

अर्जुन-(उठून आपल्या जाग्यावर बसतो.)

रुक्मिणी-पार्था, वन्सांकरतां एवढें साहस करण्याला का तयार झाला आहेस ! अरे पण वेड्या आतां तुला लग्न कसें करतां येईल !

अर्जुन-हें पहा, जला माझा वेप तसा हा संन्यासही खोटा आहे. पण वहिनी, रूपा करून तूं माझ्या नांवानें मला हांक माहं नकोस. कोणी दुसऱ्यानें जर ऐकलें तर गोष्ट पट्कर्णी होऊन सर्वच फसेल.

हृक्मिणी-बरे अर्जुना, आतां तूं पुढें कसें काय करणार !

अर्जुन-बहिनी, तें मला कांहीं सुचत नाही. सुभद्रा दुर्योधनास खचित केल्याचें वर्तमान ऐकून मीं उदास होऊन हा त्रिदंडी संन्यास घेतला आणि रैवतकपर्वतावर बसलों. तों दादांनीं खऱ्या भक्तीनें आणून मला इथें ठेवले. पण इथून सुभद्रेसहवर्तमान माझी सुटका कशी होईल हें कळत नाही.

हृक्मिणी-अर्जुना, आतां असें कर.

अर्जुन-कसें करूं तें सांग. पण 'अर्जुना, अर्जुना' असें ह्मणूं नकोसग.

हृक्मिणी-इकडे कान कर ह्मणजे तुझ्या कानांत सांगते.

अर्जुन-ठीक आहे. (असें ह्मणून तिच्यापुढें कान करितो.)
हृक्मिणी त्याच्या कानांत सांगते.)

हृक्मिणी-संभाळ बरे, आतां मी जाते.

अर्जुन-पण बहिनी, ही गोष्ट रुष्णाला ठाऊक झाली असें तूं सांगतेस तसें केलें तर त्याला आवडेलना !

हृक्मिणी-तूं आतां मला कांहीं विचारूं नकोस, पुढें हें तुला सर्व कळेल. आतां मी जाते.

अर्जुन-तुझे उपकार मी कधीं विसरणार नाही.

हृक्मिणी-आतां तुझ्या वेष्टाला अनुसरून वागलें पाहिजे. (असें म्हणून नमस्कार करिते.)

अर्जुन-(हंष्टत) नारायण ! (असें म्हणतो, हृक्मिणी निघून जाते. आपल्याशीं)

पद.

[कर्नाटकी, राग केदार गवळी—ताल झंपा.]
 वाटे सर्वथा मुक्त झालों ॥ ध्रु० ॥ रुक्मिणीनें मला
 मंत्र जो कथियला ॥ जुळुनियां होईलचि सफल
 तो चांगला ॥ काय फसवील ती या नराला ॥
 वाटे सर्वथा० ॥

या रुक्मिणीनें तरी काय वस्तादगिरी लढविली पहा !
 “ आज केळवण देवकार्य व्हायचें, लमाला लवकरच ह-
 स्तिनापुराला जायचें ” इत्यादि मिथ्या भाषण करून मला
 राग आणून माझें खरें स्वरूप प्रकट करायला लावले !
 शाबास, धन्य आहे तिची. सारें खरें; पण माझी ती प्रिया
 इकडे आल्यावांचून कशी राहिली. यांतील इंगित तिची
 पुनः गांठ पडल्यावांचून कळायचें नाहीं.

[तदनंतर दासी सारंगनयना प्रवेश करिते.]

सारंग०—(हात जोडून) महाराज, ताईसाहेबांनीं चर-
 णापार्शीं अशी विनंती करण्यास सांगितलें आहे कीं, आ-
 ज आईसाहेबांनीं कांहीं कारणानिमित्त मला आपल्याज-
 वळ ठेवून घेतल्यानें मी आज सेवेला अंतरलें, याबद्दल
 क्षमा असावी.

अर्जुन—हं, नारायण, नारायण, (असें म्हणून स्तब्ध बसतो.)

[पडद्यांत, “ काय एथें कोणी नाहीं ? ”]

सारंग०—कोणी दर्शनाकरितां आलें असावें. जाऊन
 पाहिलें पाहिजे. (आंत जाऊन बाहेर येते व स्वामीपुढें हात जोडून)
 महाराज, यादवसेनेचे अधिपति सात्यकीमहाराज आपल्या

दर्शनाकरितां आले आहेत. आज्ञा होईल तर त्यांस आंत घेऊन येतें.

अर्जुन—(येऊं दे या अर्थाची मान हलवून) नारायण, नारायण ! (असं ह्मणतो.)

[तदनंतर सारंगनयना सात्यकीस घेऊन येते.]

सारंग०—हे यतिमहाराज बसले आहेत, पुढें होऊन दर्शन घ्यावें.

सात्यकी—(यतीपुढें साटांगनमस्कार घालतो.)

अर्जुन—(वर हात करून) नारायण ! नारायण !

सात्यकी—(उटून उभा राहून हात जोडून) महाराज, दादासाहेबांची चरणापाशीं अशी प्रार्थना आहे कीं, उद्देक महापर्वणी असल्यामुळें सर्व नागरिकजनांसहवर्तमान समुद्र-तार्गं स्वारी जाणार व वनभोजन आटपल्यावर सायंकाळीं स्वर्ग परत येणार; तेव्हां आपली इच्छा येण्याची असल्यास ताईसाहेबांस येण्याची तजवीज करतां येईल, व आपणास येण्याचें नसेल तर त्यांस इथेंच ठेवितां येईल.

अर्जुन—वाः, तुम्ही सर्व समुद्रस्नानास जाणार आणि मला इथें राहून काय करावचें आहे ! मी मोठ्या आनंदांनं येणार. मात्र त्या जनसमुदायाचा संपर्क आम्हांला न होईल अशी तजवीज राहिली पाहिजे.

सात्यकी—तो बंदोबस्त मी ठेवीन. त्या ठिकाणीं ताईसाहेब व त्यांचे थोडे सेवक यांशिवाय कोणी आपल्या नजरेस पडणार नाहीं.

अर्जुन—फार उत्तम आहे.

सान्यकी-मी निरोप घेतों. (असें ह्मणून पुनः साष्टांग-
नमस्कार करितो.)

अर्जुन-नारायण ! (असें म्हणतो.)

[सान्यकी जातो.]

अर्जुन-(दासीस) अग, माझी माध्यान्हस्नानाची त-
यारी करण्यास सांग जा. मा आतां तिकडेच येतो.

सारंग०-आज्ञा. (असें ह्मणून निघून जाते.)

अर्जुन-(उटून आनंदांनं) एकूण रुक्मिणीचा कानमंत्र
सरा होईल यांत संशय नाही; आतां उदईक असें करणार !
साकी.

मोडुनि दंडा फेंकुन देइन भिकार भगवीं वखें ॥

मशकापरि तीं उडविन सारीं यादवचमुशस्त्राखें ॥

आतां बळ आलें ॥ दुर्दिन सर्वाहि ते गेले ॥

[निघून जातो व पडदा पडतो.]

(चवथा अंक समाप्त.)

अंक ५ वा.

(यतिवेष धारण करणारा अर्जुन असनावर ध्यानस्थ बस-
लेला आहे व जवळ सुभद्रा व दासी कुमुदावती उभ्या आहेत.)

अर्जुन-(ध्यान विसर्जन करून) सच्चिदानंद परमे-
श्वर ! नारायण !

[सुभद्रा व दासी नमस्कार करितात.]

अर्जुन - नारायण ! अर्भाष्टवरप्रतिरस्तु. सुभद्रे, आम्हां
यतिजनांस नगरवासापेक्षां द्या स्वच्छंद वनविहार फारच

सुखकारक होतो. पहा, आज कितीएक दिवस तुझ्या त्या अंतर्गृहांत कोंडून ठेवल्याप्रमाणे झालें होतें; पण आज पिंजऱ्यांतून मुक्त जाहलेल्या शुकाप्रमाणे मला भारीच आनंद होत आहे.

सुभद्रा- (किंचित् ईसून) पण अजून व्हावा तसा आनंद होत नसेल. कारण जवळ माझी कटकट ती आहेच.

अर्जुन- छे छे; रसिकजनापासून आह्मांला कटकट होत नाही. पण तुझ्या अरसिक दासी मला मुर्झीच आवडत नाहीत.

सुभद्रा- तें मला समजतें; पण काय करूं ! मोठ-मोठ्या कष्टाचीं कामें करण्याची मला संवय नसल्यामुळे हीं माणसें आपल्यासमोर आणणें मला भाग पडतें. पण आज कांहीं होवो, आपलीं सर्व कामें मीच करीन. ह्मणजे आजचा दिवस तरी आपणांस थोडासा आनंद होईल. (दासीस) बाई कुसुमावती, आज तुला मोकळीक आहे. सर्व नागरिकजन जशी आज चहूंकडे क्रीडा करीत आहेत तशी तूंही कर जा.

कुसुमा०- ताईसाहेब, आपण माझ्या डोळ्यांसमोर असलां ह्मणजे जशी मला मौज वाटते तशी कशानें वाटत नाही. मी आज्ञेप्रमाणें जातें नी जवळपास इथेंच कुठें तरी असतें. गरज पडेल तेव्हां हांक मारावी. (असें ह्मणून निघून जाते.)

अर्जुन- सुभद्रे, तर तूं आज मला एकांतसुख देणार !

ठीक आहे. मीही पण तुझ्याकडून तुझ्या योग्यच सेवा घेईन.

सुभद्रा- (किंचित् रागावलीसिं करून) आपण यति आहांत, तेव्हां कसेही भाषण केलें तरी आपणांस शोभलें.

अर्जुन- प्रापंचिकांशीं कसें वागावें याचा आह्वांला अभ्यास नसल्यामुळे असा कांहीं बोलण्यांत प्रमाद हाता, तर त्याचद्वल तूं रागाळूं नकोस.

सुभद्रा- अद्वैतनिष्ठजनांची भाषा ऐकण्याचा फारसा प्रसंग मला आला नसल्यानें एकाद्या शब्दाचा अर्थ भलताच भासून असा मनाला रागाचा विकार होतो तर त्याचद्वल मीच क्षमा मागतें. (असें ह्मणून हात जोडते.)

अर्जुन- सुभद्रे, तूं फार चतुर आहेस. तुझ्या संगतींत असल्यानें दिवसाचें पळ होऊन वर्षाचा देखील दिवस वाटेळ.

सुभद्रा- जेणेंकरून पळ वा दिवस आणि दिवसाचें वर्ष मला न वाटेळ अशा रीतीनें मला वागवावी म्हणजे शालें.

अर्जुन- (आपल्याशीं) आतां भाषणाचा ओघच घदलला पाहिजे. (उघड) सुभद्रे, हा प्रातःकालचा समय पाहून मला असें वाटतें-

पद.

[केशवकरणी अगाध लीला, या चालीवर.]

नच दृष्टिस पडती ते सज्जन उदय पावतां कली ॥
तैसीं नक्षत्रें लोपलीं ॥ साधूंच्या चित्तांतुनि जाते
कामक्रोधावली ॥ तमाची नशी गति जाहली ॥
॥ चाल ॥ तें मुनिमन जैसें सर्व काल भासतें ॥ हें

प्रसन्नं तैसै नभ आतां दीसतें ॥ चाल ॥ निरुयोगि
पुरुषाची लक्ष्मी क्षीणतेस पावली ॥ तशी बघ रात्र
नष्ट जाहली ॥ १ ॥

सुभद्रा-खरोखर या प्रभातकालीं सर्वच रमणीय भा-
सत आहे-

पद.

[कोन जाये ब्रिजमो दधिबेचन, या चालीवर.]

पुष्पपरागसुगंधित शीतल अतिमंद चरे वनवायु हा ॥
निखिलतरुंतिल पक्षि उठोनी शब्द करिति किति
मंजु हा ॥ पुष्प० ॥ ध्रु० ॥ निविडकुंजमुखिं मोर
मयुरी नटुनि थटुनि नाचति हे ॥ हरिण उडति बहु
शक धावती गिरिवरिं डोलत नाग हा ॥पुष्प०॥१॥

अर्जुन-सुभद्रे, या समुद्रतीरीं जो रैवतक पर्वत दिसत
आहे, त्यावर जाऊन जर आपण पाहूं लागलों तर यापे-
क्षांहि विशेष मौज या वेळीं दिसणार आहे.

सुभद्रा-पूर्वी आपण या पर्वतांतील ज्या गुहेंत बसला
होतांती मला दाखविण्याचें जर कबूल कराल तर मी येईन.

अर्जुन-हो हो; ती गुहा येथून जवळच आहे.

सुभद्रा-ठीक आहे, चलावें तर.

अर्जुन-पण तूं अंगावर ती शालजोडी पांघरण्यास घे.
कारण तेथला वारा तुला सहन होणार नाही. (शालजोडीकडे
बोट दाखवितो.)

सुभद्रा-ती शाल फार जड होईल. दासीनीं माझ्या
आणलेल्या वस्त्रांतून एखादें हलकेंसैं वस्त्र घेतें, गरज पड-

लीच तर पांघरीन. (आंत जाऊन शेला पदराच्या आंतून काखंत घेऊन येते.)

अर्जुन-चल, अशी ये. (दोघें पर्वतावर चढलेंसं दाखावि-
ज्ञान.) सुभद्रे, जरी अद्यापि ऊन झालें नाहीं तरी त्या थो-
ड्याशा चालण्यानें किती तरी तुला श्रम झाले हे—

पद.

[कर्नाटकी नाट्य राग-ताल धुमाळी.]

वदनीं घर्मजलाला ॥ पुसुनि पुसुनि कर शिणला ॥
श्वासभरित उर जहाला ॥ ये रक्तपणा गालाला ॥१॥
तर या ठिकाणीं बसून जराशी विश्रांति घे.

सुभद्रा-आपणालाही ही चढण चढतांना श्रम झाले
व्हाहेत; पण निमित्ताला मी बरीच सांपडलें ह्मणावची.

अर्जुन-चरें तसें कां होईना. या ठिकाणीं थोडा वेळ
बसून नंतर त्या गुहेकडे जाऊं. (दोघें खालीं बसतात.)

सुभद्रा-(खालीं पाहिलेंसं करून) यनिराज, या द्वार-
केंतील संपूर्ण नरनारी ह्या लहानशा समुद्रतीराच्या उपव-
नांत या पर्वताच्या मुलप्रदेशीं एकत्र झालेल्या येथून दिस-
ताहेत; त्यावरून मला असें वाटतें—

पद.

[दोलोरे जोबन मधुमा, या ठुंबरीच्या चालीवर.]

गिरिवर हा सवदागिर आणि सिंधुपथें नौका भरुनी ॥
पुरुषयुवतिंचीं चित्रें मांडी विकण्यास्तव बाजारवनीं ॥
बघुनि वाटतें मन्मनीं या समयीं कीं ॥ बघु० ॥
भूषाळंकृत पौरजनीं ॥ बघु० ॥ धु० ॥

अर्जुन—(हास्य करून) सुभद्रे, तुझी कल्पना माझ्या मते अगदी बरोबर जुळली—

पद.

[चाल सदर.]

त्या चित्रांतुनि सुंदर पुतळी निवडुनि मी करिं घे-
वोनी ॥ जात तयासंनिध पुसाया मोल किती वदरे
ह्मणुनी ॥ बघुनि वाटेंतें मन्मनीं या समयीं कीं ॥
बधु० ॥ भूषालंकृत पौरजनीं ॥ बघुनि० ॥ १ ॥

सुभद्रा—(किंचित् लाजेंलेंसें करून आपल्याशीं) अगवाई, माझीं बोटे माझ्याच डोळ्यांत गेलीं. (उघड) पण यति-
राज, आपलें हें विषयिजनाप्रमाणें भाषण मी आजच ऐकतें.

अर्जुन—भोजनांत जसा एकच प्रकार कंटाळा आणतो तद्वत् मौजेच्या भाषणांत निरनिराळ्या तऱ्हेचे रस आणले नाहींत तर वेळ गमतीनें जात नाहीं; शिवाय आह्मां अद्वै-
तवाद्यांना कसचा प्रतिबंध आहे! आह्मी कांहीं बोललों तरी वस्तुतः अलिप्तच असतां.

सुभद्रा—(आपल्याशीं) यांचा पूर्ववृत्तांत विचारून घ्यावा असें पुष्कळ दिवस माझ्या मनांत आहे; पण संधीच मिळाली नाहीं. आज ही वेळ बरीच आली आहे, तर विचारतेंच यांना.

अर्जुन—सुभद्रे, स्तब्ध कां बसलीस! दुसरा एसादा अलंकार करण्याच्या विचारांत आहेस वाटतें.

सुभद्रा—नाहीं महाराज; आपणांस कांहीं विचारायचें मनांतून आहे, तर कोप न करितां सांगितलें पाहिजे.

अर्जुन-तुला काय विचारायचें असेल तें खुशाल विचार, मला कांहीं राग यायचा नाहीं.

सुभद्रा-हा संसार नीट झाला तर यांतही सौख्य पुष्कळ आहे.

साकी.

सुंदर ललना स्थिर लक्ष्मी गृहिं गुणवान् सुतही ज्याला ॥ पुत्रापोटीं पुत्र होय तरी स्वर्गाधिक सुख त्याला ॥

तर असें तें संसारमुख अशा तरुण वयांत आपण कां सोडलें हें मला सांगितलें पाहिजे.

अर्जुन-सुभद्रे, संसारांत सुख आहे हें ह्मणणें मुळींच खोटे आहे. पहा-

साकी.

निःसारीं संसारीं नच सुख होत सुखाची भ्रांती ॥ अंगुष्ठ मुखीं चोखुनि बालक सेवी निज लाला ती ॥ परि त्या वाटतसे ॥ मातृस्तन्यचि पीत असे ॥ १ ॥

सुभद्रा-तें खरें आहे; पण जन्मतांच अशी विरक्तता कोणाला होत नाहीं. कांहीं तरी कारण लागतें. तेव्हां आपणांत असें वैराग्य उत्पन्न होण्यास निमित्त काय झालें तें सांगावें.

अर्जुन-काय सांगूं तुला !—

दिंडी.

माझि मातुलकन्यका रूपशीला ॥

तिचा माझा बहु लोभ जुळुनि गेला ॥

मान्य पूर्वीं तदंधु असुनि त्याला ॥
पुढें नीचांनीं वचनभंग केला ॥ १ ॥

सुभद्रा-(आपल्याशीं) अगचाई, काय तरी चमत्कार ह्य ;
पद.

[हजारामेरा कानका मोती, या हुंबरीच्या चालविर.]
॥कल जर्गीं सारखे बंधु ॥ बहुत निर्दय जणु कप-
टाचे सिंधु ॥ सकल० ॥ ध्रु० ॥ शालक लक्ष्मी ब-
घती केवल ॥ नच त्या जरि गुणबिंदु ॥ सकल० ॥

(उघड) बरें, तुमच्या त्या मातुलकन्येनें आपला तो
निश्चय तसाच ठेविला कीं बंधूप्रमाणे तीही फिरली ?

अर्जुन-छे छे; तिची योग्यता काय सांगावी ! अशा
स्त्रिया फार विरळा.

अभंग.

[राग देस-ताल दादरा.]

माझ्यासाठीं तीनें ॥ अन्न वर्जियेलें ॥ रक्त शाष-
विलें ॥ विरहाग्निनें ॥ वेडी ठरवोनी ॥ कोंडुनि ठे-
वीलें ॥ ऐसे छळ केले ॥ बंधूनींही ॥ परि तिनें
नाहीं ॥ मन बदलीलें ॥ निर्मळ राखीलें ॥ माझ्या
टाईं ॥ १ ॥

सुभद्रा-(आपल्याशीं) शाबास ! चाई शाबास ! मी
समजत होतें कीं, या जगांत असलें दुःख सहन करण्याला
मला एकटीलाच ब्रह्मदेवानें निर्माण केली. पण नाहीं; तूंही
मजप्रमाणेंच दुर्भागी उत्पन्न झाली आहेस. (उघड) बरें
काय झालें !

अर्जुन-पुढें काय व्हायचें? जसजसा माझ्याविषयीं तिचा आग्रह वाढत चालला, तसतसा तिच्या बंधूंचाही मला ती न देण्याविषयीं हट्ट वाहू लागला. तेव्हां मला विरक्तता उत्पन्न होऊन संन्यास घेऊन तीर्ययात्रा करूं लागलों.

सुभद्रा-स्वामिमहाराज, तुमचें चरित्र अगदीं माझ्या कथेसारखेंच असल्यानें तुम्ही व मी समदुःखी होतो. मात्र अंतर एवढें तुम्ही संन्यास घेऊन दुःखमुक्त झालांत, मी मात्र या दुःसह तापामीत तशीच जळत आहे.

अर्जुन-सुभद्रे, तुम्ही आणि माझी कथा सारखीच म्हणतेस तें कसें काय तें सांग.

सुभद्रा-पूर्वाश्रमींची तुमची जी मातुलकन्या तीच मी असें समजा, म्हणजे मला कशा प्रकारचें दुःख आहे हें कांहीं सांगायला नको.

अर्जुन-तें झालें; पण माझी मातुलकन्या ज्याच्याकरितां दुःख करीत होती तसें तुझे कोण आहे ?

सुभद्रा-ऐकावें महाराज—

पद.

[क्षीरसागर नम्मनी-या कर्नाटकी चालीवर.]

पांडुनृपति जनक जया ॥ माता कुंती यदुतनया ॥
धर्म भीम बांधव जया ॥ नामें विजय जो ॥ १ ॥
अर्पियलें या शरिरा ॥ तया लोकधनुर्धरा ॥ न फिरे
जरि चराचरा ॥ कंठ चिरियला ॥ २ ॥

तर माझा हा निश्चय सिद्धीस जावा असा आपला आशीर्वाद असावा.

अर्जुन-दृढनिश्चयाचें फल सर्वेश्वर दिल्यावाचून कधीं राहणार नाहीं. (आपल्याशीं) अहाहा ! आतां कशाचा संशय उरला आहे बरें ! तर माझी इला ओळख देऊन इचें आतांच हरण करूं काय ! अथवा नको. आणखी काय मौज होते ती पहावी.

सुभद्रा-यतिराज, आह्मीं बराच वेळ या ठिकाणीं विश्रांति घेतली; आतां त्या गुहेकडे चलायचेंना !

अर्जुन-ठीक आहे; चला. (दोंघेंही थोडा वेळ चाललेंसें दाखवितात.)

अर्जुन-सुभद्रे, हीच ती गुहा. या ठिकाणीं मीं काहीं दिवस मोठ्या आनंदानें घालविले.

सुभद्रा-अगबाई, या गुहेंत घराप्रमाणें सर्व सोई आहेत !

अर्जुन-पूर्वीं येथें काहीं सोई नव्हत्या; पण मीं येथें येऊन राहिल्यावर भक्तजनानीं ह्या सर्व तजविजा केल्या आहेत.

सुभद्रा-ह्या गुहेच्या तोंडाशीं मांडव तरी किती सुरेख घातला आहे ! मला वाटतें कीं एखादें लग्नच या ठिकाणीं होऊन गेलें कीं काय !

अर्जुन-अथवा होणार आहे ह्मणून तयारी केली आहे, अशीही कल्पना शोभेल.

सुभद्रा-यतिराज, या गुहेतून हिंभू पाहून यावें अशी मला इच्छा झाली आहे. तर आत जाऊन पाहून येऊं का ! काहीं श्वापदाधिपदांचें भय नाहींना !

अर्जुन-येथें काहीं भय नाहीं; खुशाल जाऊन पाहून ये.

सुभद्रा-मी जाऊन येतें तोंपर्यंत आपण या मंडपांत बसावें.

अर्जुन-ठाक आहे. (बसतो, सुभद्रा गुहेंत जाते.)

अर्जुन-(आपल्याशीं) हें ठिकाण आपलें हृदय उघड करण्यास फार चांगलें आहे; तर—
पद.

[राग कालंगडा-ताल त्रिताल.]

निजरूप इला मी दाऊं का ॥ निज० ॥ धु० ॥ सर्व
परित मम सांगुनि येथुनि सुंदरिला गृहिं नेऊं का
॥ निज० ॥ १ ॥

अरे, पण इदाचित् यादववीर अंगावर चालून येतील
त्यांचें निवारण करण्याला आपणापाशीं शस्त्र नाही. काय
करावें ! [इतक्यांत सुभद्रा हातांत एक गाठोडें व धनुष्यबाण
घेऊन गुहेंतून बाहेर येते.]

सुभद्रा-महाराज, या गुहेंतील अगदीं शेवटल्या कोप-
प्यांतील कोनाड्यांत मला हें सांपडलें. तेव्हां हें काय आहे
तें पहावें.

[असें ह्मणून गाठोडें व धनुष्यबाण अर्जुनापुढें ठेवते.]

अर्जुन-(आपल्याशीं) वाहव्वा ! वाहव्वा ! आतां
मात्र देव अनुकूल झालें सरं. हा माझा पोदास व धनुष्य-
बाण असें, ज्या वेळीं मीं हा सन्मत्सवेप घेतला त्या वेळीं
या गुहेंत एकीकडे ठेविलें हातें तें माझ्या ध्यानांतही नसून
योग्य प्रसंगीं माझ्या प्रियेलाच सांपडलें ! ही गोष्ट फार
स्वांगली झाली. माझे धनुष्य माझ्या हातीं आलें. मीं आतां

कोणासही जुमानणार नाही. (उघड) सुभद्रे, हे पदार्थ कोणा तरी राजपुत्राचे असावेत.

सुभद्रा- (गाठेंडें सोडून सर्व वस्त्रे व भूषणे पाहून) यतिराज, ही सुंदर भूषणे व वस्त्रे माझ्या दृष्टीखालून गेलीं असावीत असें वाटलें; पण अमुकच प्रसंगीं हें काहीं आढवत नाहीं.

अर्जुन- तुझ्या त्या अर्जुनाचीं तर नव्हेत ? कारण तो वेषांतर करून तीर्थयात्रेस गेला असें मीं ऐकिलें आहे.

सुभद्रा- (आपल्याशीं) यांच्या शरीराची आकृति व बोलण्याचालण्याची ढब अगदीं त्यांच्यासारखीच दिसत असून यांनीं आपली जी पूर्वाश्रमाची कथा सांगितली, त्यावरून तर मला एक विलक्षण आशा उत्पन्न झाली आहे, तर त्याचद्वलची खात्री करून घेण्याला असंच केलें पाहिजे. (उघड) महाराज, मला एक इच्छा उत्पन्न झाली आहे, ती आपण पूर्ण केली पाहिजे.

अर्जुन- तुला आज निरिच्छ करून सोडतो. काय तें बोल हणजे झालें.

सुभद्रा- महाराज, मी आपणाला देवाप्रमाणें पूज्य मानून आपली सेवा करीत आहे आणि भक्त जसे आपल्या देवास निरनिराळे पोषाख देऊन दर्शन घेतात तद्वत् हा पोषाख आपणावर घालून आपलें दर्शन घ्यावें अशी मला इच्छा उत्पन्न झाली आहे.

अर्जुन- (आपल्याशीं आनंदानें) अरे हे प्रारब्धा ! जितकें मला दुःख दिव्हेस तितका आज आनंदाचा दिवस

आणलास. (उघड) सुभद्रे, तुझ्या इच्छेप्रमाणें होऊं दे. घटकाभर हा पोषाख मी तुजकरितां धारण करण्यास तयार आहे.

सुभद्रा- (हातांत धोतर घेऊन) तर मग हें वस्त्र आपण परिधान करावें.

अर्जुन- (कच्छ घालून वस्त्र परिधान करितो.)

सुभद्रा- आतां हीं सर्व वस्त्राभरणें आपणास घालतें. (असें ह्मणून सर्व वस्त्रालंकार अर्जुनावर घालून अर्जुनाची समग्र शूर्ति पाहून चकित होऊन लाजते व एकीकडे तोंड करून आपल्याशीं) अगचाई, हे थेट माझ्या प्राणवल्लभाप्रमाणें दिसतात. तर देवा ! तेच असतील काय हे !

पद.

[मंजूळ बोले, या चालीवर.]

मन्नेत्र गुंतले ॥ लुब्ध झाले ॥ ज्यांवरि असे ॥

चित्तांत सांचले ॥ तेचि आले ॥ बाहेरी तसे ॥

॥ चाल ॥ नरवर हे काय बाई ॥ शुद्ध मन हें ॥

साक्ष देई ॥ १ ॥

अग पण वेडे सुभद्रे, माणसासारखीं माणसें पुष्कळ असतात, तर केवळ रूपसादृश्यांनं फसूं नको.

अर्जुन- सुभद्रे, अशी एकीकडे तोंड करून कां उभी गहिलीस ? तुझा पोषाख सर्व घालून झाला !

सुभद्रा- (अर्जुनाकडे तोंड करून) सर्व झाला; पण अंगावर एक शेला पाहिजे तो कांहीं यांत नाही.

अर्जुन- नाही तर नाही; मी आपली पहिली छाटीच अंगावर घेतों.

सुभद्रा- (भाठवलेंसें करून आपल्याशीं) आतां हा शेला यावा ह्मणजे हेच जर प्राणनाथ असतील तर ओळखतीलच. (उघड) नको, नको; मजजवळ मर्घा मी आणलेला शेला आहे तोच देतें. (असें ह्मणून तो शेला देते.)

अर्जुन- (शेला उघडून आनंदानें) अरे, काय तरी धमत्कार हा ! ज्या शेल्यावर स्वतः कशिदा काढून मध्यें माझे नांव घालून माझ्या मातुलकन्येनें पूर्वी मला दिला होता तोच हा शेला. (चेष्टेनें) पण या स्त्रीपाशीं तो कसा आला हें काहीं कळत नाहीं.

सुभद्रा-(लाजून खालीं मान घालून आनंदानें आपल्याशीं) सचित प्राणनाथच हे. (उघड) ती स्त्रीच आपली मातुलकन्या ह्मणून हा शेला आला असेल.

अर्जुन-(सुभद्रेजवळ जाऊन तिच्या स्कंधावर हात ठेवून) सुभद्रे, तूं काय ह्मणतेस तें काहीं मला कळत नाहीं.

सुभद्रा-(अर्जुनाचा हात स्कंधावरील काढून) मला इतके दिवस संशयांत ठेवलेले अजून नाहीं का पुरें झालें !

अर्जुन-असो, तूं माझा अति प्रिय शेला मला दिलास याजकरितां तुलाही मी काहीं बक्षीस देतो. ही घे रत्नमाला. (असें म्हणून तिच्या कंठांत ती रत्नमाला घालतो.)

सुभद्रा-(माला रेंखून पाहून) अगबाई, जी माझ्या प्राणपतींनीं पूर्वी मला मोठ्या प्रेमानें दिली होती तीच ही रत्नमाला ! (चेष्टेनें) पण यांजपाशीं ती कशी आली असावी ! (असें म्हणून खालीं मुख करून हंसते.)

अर्जुन- हे मत्पाण्डुसंजाविनी प्रिये,-

पद.

[मुला सांग नृपतीस० या चालीवर.]
 भूमि, जल, तेज, पवमान, नभ पांच हीं आदि
 तत्वे करुनि साक्ष धरितों ॥

(तिचा उजवा हात आपल्या हातांत घेऊन)

पाणि तूझा सखे वीर नर पार्थ हा धर्मकामीं तुला
 आज वरितों ॥ प्रिये सोडि सोडी अतां संशयातें ॥
 देइ सखि गाढ आलिंगनातें ॥ प्रिये सोडि० ॥ १ ॥

(असें म्हणून तिला आलिंगन देतां.)

सुभद्रा-(अर्जुनास आलिंगून, त्याच्या उरावर मान टाकून)

पद.

[जिनी केसरीलो, या गभ्यांच्या चा० ताल दादरा.]
 बहुत छळियलें नाथा द्यर्थ शिणविलें ॥ ध्रु० ॥
 लावियलें तुझां घ्यायाला ॥ यतिवेषा ऐशा
 वीरा-अणिलें-निंदा-स्पदतेला ॥ तें सारेंही
 विसरुनी शेवटिं सौख्य दाविलें ॥ बहुत० ॥ १ ॥

अर्जुन-(तिच्या हनवटीस हात लावून) प्रिये, जें झालें
 तें फार चांगलें झालें. कारण-

पद.

[अबमोरि छांड दे, या तुंबरीच्या चालीवर.]
 सुविहित जाहलें ॥ बहुत खुलें भेटही जुळले रति-
 मदनचि जसे ॥ सुवि० ॥ ध्रु० ॥ जलद जडत जसें
 तप्त लोह तें अया सुतप्ता विरहित अह्मी तसे ॥
 सुवि० ॥ १ ॥

तुला आणखी सांगतो, तुझे आमचें चरित्र असें चमत्कारिक झालें आहे कीं, पुढें तें कवीना नाटक रचण्यास फार उपयोगी पडेल.

सुभद्रा-प्राणवल्लभा, कित्येक घडून आलेल्या गोष्टींबद्दल माझी कांहीं अकल चालत नाही. हा आपणापार्शी असलेला शेला मजजवळ कसा आला आणि माझ्या कंठांतील रत्नमाला तुमच्या हातीं कशी गेली ?

अर्जुन-प्रिये, यासंबंधी मला जितकें ठाऊक आहे तितकें तुझ्या कानांत सांगतो. (तिच्या कानांत मागील गोष्ट सांगितल्याप्रमाणें करितो.)

सुभद्रा-तरीच त्या वनांत आपण मला भेटलां सरे, पण त्या वेळीं आपलें मुख रक्तानें भरल्यामुळें व मी अति दुःखांत असल्यामुळें आपणांस ओळखलें नाही. तरी पण मला थोडासा भास झाला, पण प्राणनाथ, ज्यानें मला वनांत आणलें, तो राक्षस कोण असावा ! आणि पुनः मी आपल्या मंदिरांत कशी पोहोंचलें हें कसें कळेल !

[तदनंतर राक्षस प्रवेश करतो.]

राक्षस-(हात जोडून) महाराज, सुभद्रादेवी दुर्योधनास प्राप्त न व्हावी ह्मणून ऐन मुहूर्ताच्या वेळीं श्रीरुष्णाच्या आज्ञेप्रमाणें त्यांना घोर अरण्यांत आणिलें व त्यांच्या कंठांतील रत्नमालेसहित पत्राची थैली तेथें टाकून पुनः त्यांस त्यांच्या महालांत नेऊन ठेविलें.

सुभद्रा-अरेरे, रुष्णानें माझ्याकरितां इतकें केलें असून मीं त्याचीही निंदा पुष्कळ केली.

राक्षस-अर्जुनकाका व सुभद्राकाकी या उभयतांच्या चरणीं हा बालक घटोत्कच वंदन करितो. (नमस्कार करितो.)

अर्जुन-अरे ! हा भीमपुत्र घटोत्कच !!! वत्सा ये, मला आलिंगन दे. (त्यास आलिंगून) बाळा, त्या प्रसंगीं तुझ्या शरीरांतून मी रक्त काढिलें याबद्दल आतां मला फार वाईट वाटते.

राक्षस-काका, त्याचें मला किमपि दुःख झालें नाहीं; उलट मला आनंदच वाटला.

अर्जुन-असो; तूं माझ्या कामीं इतका शटलास याबद्दल तुझ्या पित्याला परमानंद होईल.

सुभद्रा-(पुनः अर्जुनास आलिंगून) प्राणनाथ, आपण दुसरी कांहीं तरी युक्ती करायची होती, तें सोडून संन्यास घेऊन लोकांनीं चेष्टा करण्याला साधन कां बरें केलें तें ?

अर्जुन-प्रिये, जें मीं केलें तें तुझ्या सूचनेवरून केलें.

सुभद्रा-काय ! संन्यास घ्यायला मीं आपणांस सांगितलें !

अर्जुन-हो हो-मी केवळ तोंडातोंडी नाहीं सांगत. त्याबद्दल तुझा लेख दाखवीन--हें पहा. या घटोत्कचानें तुझ्या कंठांतील रत्नमाला ज्या धैर्यांत घालून तेथें टाकिली होती त्यांत तुझ्या हातचें हें पत्र होतें. (पत्र तिच्या हातीं देतो.)

सुभद्रा-(पत्र वाचून पाहून) हें अक्षर माझ्या अक्षरासारखें आहे; पण हें मीं लिहिलें नाहीं.

[एकदम कृष्ण प्रवेश करतो.]

कृष्ण-ताई, तुला अर्जुनच पति मिळवा, ह्मणून जो

धेत रचिला होता त्याची जुळणी नीट होण्याकरिता तुझ्या अक्षरासारखें अक्षर काढून हें पत्र मी लिहिलें, समजलीस.

सुभद्रा—(लाजून अर्जुनाचे पाठीशीं उभी राहते.)

कृष्ण—(अर्जुनाकडे तोंड करून) परम सायासानें पत्नी मिळविलेल्या माझ्या मित्राचा विजय असो.

अर्जुन—रुष्णा, तुझा हा गुप्त प्रसाद मला कळला नसल्यानें तुझी मीं निंदा केली त्याची तूं क्षमा करशीलच.

(असें म्हणून त्यास आलिंगतो. कृष्ण व पार्थ भेटतात.)

सुभद्रा—(कृष्णास नमस्कार करून व गर्हिवरून) कृष्णा, तुझे मजवर उपकार किती झाले हें काहीं माझ्यानें सांगू शकत नाहीं.

कृष्ण—(तिला जवळ घेऊन डोळे पुसून) ताई, मी दुसऱ्याकरितां झटलों असतो तर उपकार झाले असते. अग, माझे कर्तव्य मीं केले, समजलीस !

सुभद्रा—अजून मोठें विघ्न तें आहेच. दादांची समजूत कशी करशील !

कृष्ण—त्याविषयीं तूं काळजी करूं नको. आतां मी सांगतां असें करा. घटोत्कचा, तूं ही अर्जुनाच्या यतिवेषाची सामग्री सर्व एकत्र बांधून या पर्वताच्या मूलप्रदेशीं नेऊन टाक आणि यांच्या मार्गेंच ऐस. आणि तसा प्रसंग पडलाच तर मीं सांगितल्याप्रमाणें कर.

राक्षस—आज्ञा(असें म्हणून दंड छोट्या आडिकरून बघून जातो.)

कृष्ण-पार्थ, आतां तूं सुभद्रेसहवर्तमान हळूहळू पूर्व-स्थळीं ये. मी पुढें जातो. (निघून जातो.)

अर्जुन-प्रिये, आतां आल्या मार्गानें जाऊं चल. एक-वार बलरामाला भेटून राजरोस होऊं.

सुभद्रा-चलावें. (उभयतां कांहीं चालतात.) माझ्या उरांत कशी धडकी भरली आहे, कारण त्यांचा कोप फार भयंकर आहे.

अर्जुन-(अवज्ञेनें) अग जा, काय करणार आहे तो. माझ्या हातांत धनुष्य असलें ह्मणजे यमालाही मी भिणार नाहीं. [दोघें निघून जातात. पडद्यांत ' अरे धांवा, पळा ' असा गलबला होतो.] [हा विष्कंभक.] [तदनंतर गलबला श्रवण करित हातांत गदा घेऊन बलराम प्रवेश करितो.]

बळ०-(आपल्याशीं) अरे, कांहीं कारण नसतां या वेळेस गलबला कसला होत आहे ! कोण आहेरे तिकडे ! [हात जोडून लंबकूर्च नांवाचा एक राक्षस प्रवेश करितो.]

लंब०-(हात जोडून) सरकार, एक मोठी दुःखकारक वार्ता आहे. आपणांस सांगितल्यावांचून निर्वाह नाहीं.

बळ०-(घाबरून) अरे, असें काय झालें तें बोल बोल—

लंब०-महाराज, सुभद्राताईसाहेबांना घेऊन तो दांभिक यति पळून गेला.

बळ०-(कोपानें त्याच्या अंगावर धांवून जाऊन) अरे निर्लज्जा, निर्बल्या, नपुंसका, ही गोष्ट होईपर्यंत तूं आणि तुझ्या हाताखालचे ते सहस्र पहारेकरी निजले होते कीं मेल्ले होते रे ! धांवा हरामखोरांनो, या अपराधाबद्दल तुझ्या सर्वत्रांस तोफेच्या तोंडीं बांधून उडवून टाकतो. अरे

तो रुष्ण कुठें आहे! कोण आहेरे, माझा रथ तया
करून लवकर आणा.

श्लोक- अनुष्टुप्.

'घालीन पालथी पृथ्वी ॥ स्वर्ग पाडीन खालती ॥
बघतों जातसे कोठें ॥ दुष्ट चांडाल तो यती ॥

[तदनंतर कृष्ण प्रवेश करतो.]

कृष्ण- दादा, इतकें संतापायला काय झालें तरी काय!

बल०- काय ! तुला अद्याप कळलेंच नाही ! तो यति
ह्मणे सुभद्रेस घेऊन पळून गेला !

कृष्ण- हें भविष्य मी पूर्वाच केलें होतें. पण आपण
कुठें एकलंत ?

बल०- (कृष्णाकडे तोंड करून रागानें) रुष्णा, हें सर्व
कपट तुझें आहे. मी पक्षें समजतों. तूं ज्या त्या माझ्या
घेतांन असेंच विघ्न करतोस. जाऊं दे, मलाही कंटाळा
आला, नको तें राज्य आणि नको तो प्रपंच. मी संन्यास
घेऊन कोठें तरी निघून जातों. कोण आहेरे, माझ्या संन्या-
साची तयारी करा.

[इतक्यांत हातांत यतिविषाची सामग्री घेऊन एक चाकर
प्रवेश करितो.]

चाकर- हा घ्यावा महाराज यतीचा वेप.

बल०- अरे वः ! रुष्णा, मी संन्यास घेऊन लवकर
निघून जावें ह्मणून किती तयारी ठेवली आहेस तरी ही !

कृष्ण- दादासाहेब, तो काय ह्मणतो हें पुरतें ऐकून
घेतल्यावांचून टीका करूं नये.

बल०- (तुच्छतेनें) तूंच ह्मणून काय ह्मणतो तें,

कृष्ण- (चाकरास) कायरे, काय हणतोस तें
ट सांग.

चाकर- ऐकांवे महाराज. सेनापति सात्यकीमहाराज
ताईसाहेबांच्या शोधाकरितां हिंडत असतां पर्वताच्या मूल-
प्रदेशीं हा यतिवेष पडलेला सांपडला, तो मजकडे देऊन
त्यांनीं मला पुढें पाठविलें. मागून ते स्वतः सर्व वृत्तांत
समजून घेऊन येत आहेत.

[इतक्यांत सात्यकी प्रवेश करितात.]

सात्यकी- उभयतां सरकारचा विजय असो. महाराज,
आनंदकारक वर्तमान निवेदन करण्यास आलों आहे.

बल०- (शांत होऊन) वत्सा, बोल बोल लवकर.

सात्यकी- सुभद्राताईसाहेबांस एका सुंदर तरुण राज-
पुत्रानें सोडविली व त्यांसहवर्तमान तो या पर्वतावरून
खालीं उतरून येत आहे. त्यानें त्या दांभिक यतींस शिक्षा
करून त्याचा वेष काढून घेऊन या पर्वताखालीं टाकून
दिलेला मला सांपडला तो तर पहाण्याकरितां पुढें मी
पाठवून दिलाच होता.

बल०- बरें, सात्यकी, तो तरुण राजपुत्र कोण
असावा असें तुला वाटलें !

सात्यकी- मीं त्याला दुसून पाहिलें असल्यामुळें अमुकच
असें सांगतां येत नाही. पण बहुशः तो राजा दुर्योधन
असावा असें मला वाटलें.

बल०- कोणीही असो. असा ज्यानें मजवर उप ..
क्रेला त्याला मीं आपली सुभद्रा अर्पण केली.

कृष्ण- दादा विचार करून बोला; दुर्योधनास वचन गेलेलें आहे.

बल०- अरे, अरे, तो दुर्योधन असला तर बरेंच झालें. मसला तरी तो माझा शिष्यच आहे, त्याची समजूत मी ह्या तशी करीन. सात्यकी, तूं लवकर जा, आणि त्या राजपुत्रास सुभद्रेसह इकडे घेऊन ये. मी त्याला भेटण्या-विषयी अति उत्सुक झालों आहे.

सात्यकी- आज्ञा. (असें म्हणून आंत जाऊन सुभद्रा व अर्जुन यांसह प्रवेश करून) असें इकडे यावें. हे सरकार आपणास भेटण्याविषयी उत्सुक झाले आहेत.

बल०- (दोन पावलें पुढें होऊन) शाबास, वीरशिरोमणे, शाबास. तूं केलेल्या उपकाराबद्दल ही माझी प्रिय भगिनी सुभद्रा मी तुला अर्पण केली.

(अर्जुनास ओळखून) अरेरे ! घात झाला. न जाणतां मी दिलेलें वचन कांहीं खरें नव्हे. (रागांन) अरे चांडाळा अधमा पार्था ! अशा कपटानें सुभद्रा मिळवूं पहातोस काय ! तर सुभद्रेबद्दल या गदेचा प्रहार तुला देतो. (गदाप्रहार करण्याकरितां अर्जुनावर जातो तो गर्गमुनी येऊन बळरामाचा हात धरितात.)

गर्ग०- हां हां ! बळरामा, वचनभंग करूं नकोस. शुद्धीवर ये, शुद्धीवर ये. अरे, अर्जुनाचा घात करून भगिनीला वैधव्य आणणार कीं काय ?

बल०- (गदा फेकून देऊन) तर महाराज ती गदा घेऊन माझ्या डोक्यांत घालावी,

गर्ग०- रामा, तू महाज्ञाता असूच असें काय बरें वेड पांघरतोस ! तुझा मजवर विश्वास आहे कीं नाहीं ! मी कांहीं तुमचें अकल्याण होऊं देणार नाहीं.

बल०- गुरुराज, आपलें वचनामृत प्राशन करितांच माझा सर्व संताप नाहींसा होऊन मी शांत झालों.

गर्ग०- ऐक तर. सुभद्रेला अर्जुनच पति योग्य आहे आणि अर्जुनाला सुभद्रा स्त्री योग्य आहे. यदुपांडूंचा जो पूर्वापार संबंध चालत आला आहे तो तसाच चालावा अशी मी सर्वेश्वरापार्शीं प्रार्थना करितों.

बल०-(शांत होऊन) मी आपल्या इच्छेविरुद्ध वागणार नाहीं.

गर्ग०-तर मग सुभद्रेचा हस्त अर्जुनाच्या हातांत मजदेखत घाल, आणि अर्जुनावरील राग सोडून देऊन त्याजवर लोभ कर.

बल०-ठीक आहे. गुरूंची आज्ञा प्रमाण.

गर्ग०-पार्था, तू बलरामास नमस्कार कर.

अर्जुन-आर्या, मी आपणास अभिवादन करितों.
(नमस्कार करितो.)

बल०-(सुभद्रेचा हात धरून अर्जुनास) वत्सा,
(साकी पूर्वार्ध.)

हा भगिनीचा कर मीं तव करिं धनंजया घे दिधला ॥

अर्जुन-(उत्तरार्ध म्हणतो)

अत्यादरपूर्वक मीं याचा स्वीकार पहा केला ॥

कृष्ण-(साकीचा शेवट करितो)

गांदा सौख्यभरें ॥ शोभो कुल तव सत्कुमरे ॥

[इतक्यांत रुक्मिणी प्रवेश करिते.]

रुक्मिणी-वन्सें, माझ्याशीं अबोला धरलेला आतां तरी सोडालना ? शेवटीं संन्याशालाच वरिलेंत पण ?

सुभद्रा-(खालीं मान घाडून, लाजून) वहिनी, आतां बोलशील तितकें थोडें आहे.

गर्ग०-पार्था, तुझे सर्व हेतु परिपूर्ण झाले. पण आणखी कांहीं इच्छा असली तर माग.

अर्जुन-महाराज, आपल्या रूपेणें सर्व मनोरथ पूर्ण झाले. आतां काय मागूं ? तथापि भगवंताच्या मनांतून देण्याचें असेल तर हें भरतवाक्य असो—

श्लोक-पृथ्वी छंद.

वसो नृपतिच्या मनीं सदयता समाबुद्धि ती ॥
 प्रजाजनहि सूयमें करुत आत्मदेशोन्नती ॥
 सुकाव्यरचनीं असो सुलभ ती कवींना मती ॥
 स्वयंभु सकलां जनां निपजवो सुकाव्यां रती ॥

गर्ग०-(वर हात करून) तथास्तु !

[असें झाल्यावर सर्व निघून जातात.]

(पांचवा अंक समाप्त)



नाटककर्त्याची ईश्वरास प्रार्थना.



रणधीरा श्रीवरवरदगणपकुमरा ॥
निखिलसुराभरण ॥ रण० ॥ ध्रु० ॥
मारहरा विबुधवरा मोदकरा बहुगुणगंभीरा ॥
भस्मधरा विनतपरा कलितगरा सुखनिकरा ॥
सुगिरा मुखरा हृतकालकृतदरा श्रुतिशिखरसुविहारा ॥
ने बा तूं हा पतितनिजघरा तुजचि शरण ॥रण०॥१॥
दिग्वसना पुरमथना शिखिनयना पदनतसंस्थाना ॥
वृषवहना मुदितमना भवशमना कलिदमना ॥
स्वजनाकलना श्वशुराध्वरलवना स्थितिलयजन्य-
वसाना ॥
भो ताता तूं चुकवि शिवहरा जननमरण ॥रण०॥२॥
वेदनुता भ्रमरहिता बोधरता हिमनगजामाता ॥
योगजिता बहुविनता रजतसिता सुखभरिता ॥
वनितासहिता तव किंकर लवता करि सुकवि बलवंता ॥
श्री कीं भू ती प्रिय न मज जरा तवाचि चरणारण०३॥

